



இலங்கையின் முதல் தமிழ்க் கத்தோலிக்க வார ஏடு

பாதுகாவலன்

PAATHUKAVALAN

Register as a Catholic weekly (G.P.O.197) Founded 19 Feb. 1876

St. Joseph's Catholic Press, 360 Main Street Jaffna, Sri Lanka. Tel 021- 222-2378 Fax: 021-222-9041, ISSN 1391-7633

மலர் : 139

இதழ் : 04

பக்கங்கள் : 08

திகதி : 01.03.2015

விலை : 20.00

மறைசாட்சியம் கிறிஸ்தவத்தில் மிகச்சக்தி வாய்ந்த சாட்சியமாக விளங்குகின்றது

ஆயர் மேதகு வ. தியோகுப்பிள்ளை அறக்கொடைப் பேருரையில் அருட்பணி. ச.வி.ப. மாங்களராஜா



யாழ். மறைமாவட்டக் குருக்கள் ஒன்றியத்தின் ஏற்பாட்டில் வருடாவருடம் நடாத்தப்பட்டு வரும் மறைந்த எமது முன்னாள் ஆயர் வ. தியோகுப்பிள்ளை அறக்கொடைப் பேருரையில் "மன்னார் மறைசாட்சிகள் - உண்மைகளும் தாக்கங்களும்" என்ற தலைப்பில் பேருரையாற்றிய அருட்பணி. கலாநிதி ச.வி.ப. மாங்களராஜா அடிகள் மேற்படி தெரிவித்தார். அவர் மேலும் கூறுகையில், பெந்தக்

கோஸ்தே விழாவின் போது ஆரம்பமான திருச்சபையின் வரலாற்றில் எப்போதெல்லாம், எங்கெல்லாம் கத்தோலிக்க திருச்சபைக் கெதிராகவும் கிறிஸ்தவர்களுக்கெதிராகவும் அடக்குமுறைகள், சித்திரவதைகள் மேற்கொள்ளப்பட்டு கிறிஸ்தவர்கள் வேட்டையாடப்பட்டு கொல்லப்பட்டார்களோ அங்கெல்லாம் திருச்சபை பன்மடங்கு சக்தியுடன் வளர்ந்ததாகவே வரலாறுகள் குறிப்பிடுகின்றன என்

றும், இவ்வகையில், நமது நாட்டில் மன்னார் மண்ணில் 1544ம் ஆண்டு, திருமுழுக்குப் பெற்று கிறிஸ்தவத்தைத் தழுவியதற்காக யாழ்ப்பாண மன்னன் சங்கிலி எனப்படும் செகராசசேகரன் அனுப்பிய படையினால் 600க்கு மேற்

பட்டோர் சிரச்சேதம் செய்யப்பட்டு மறைசாட்சிகளாக மரித்த நிகழ்வு யாழ்ப்பாண அரசிஸ் முக்கிய சனத்தொகை மையங்களாக இருந்த யாழ்ப்பாணக்குடா நாட்டிலும் மன்னாரிலும் கத்தோலிக்கர் எண்ணிக்

கையின் அதிகரிப்பு வேகமடைய வழிவகுத்தது என்றும் தெரிவித்தார்.

யாழ். மறைமாவட்டக் குருக்கள் ஒன்றியத்தின் தலைவர் அருட்பணி இரா. ஸ்ரலின் தலைமையில் இடம்பெற்ற இந்நிகழ்வு (தொடர்ச்சி 8ம் பக்கம்)

எனது ஆயர் பணியை மன்னார் வேதசாட்சிகளை அங்கீகரிக்கும் முயற்சியோடு ஆரம்பித்தேன்

யாழ் ஆயர் மேதகு தோமஸ் சுவந்தரநாயகம் ஆண்டகை

ஆயர் மேதகு தியோகுப்பிள்ளை அறக்கொடை நினைவுப் பேருரை நிகழ்வில் உரையாற்றிய யாழ்ப்பாண ஆயர், தான் 1981ம் ஆண்டு ஆயராக திருநிலைப்படுத்தப்பட்டு மன்னார் மறைமாவட்டத்தைப் பொறுப்பெடுத்த

தவுடன் செய்த முதலாவது செயல் மன்னார் மறைசாட்சிகளை அங்கீகரிக்கும் முயற்சியாகவே அமைந்தது என்று தெரிவித்தார். தோட்ட வெளி என்னும் இடத்தில் ஒரு சிறு கொட்டிலில் அமைந்திருந்த வேத

சாட்சிகளின் இராக்கினி ஆலயத்தை பெரிதாகக் கட்டி இறைமக்கள் வேதசாட்சிகளை அறிந்து கொள்ளவும் அவர்களுடைய புனிதர் நிலைக்காக மன்றாடவும் ஆவன செய்தேன் என்றும் அவர் தெரிவித்தார்.

இந்த 87 இலட்சம் ரூபாய்களை இலங்கை யாழ் ஏழைகளுக்குப் பகிர்ந்து கொடுங்கள்

- திருத்தந்தை பிரான்சிஸ் -

திருத்தந்தை பிரான்சிஸ் அவர்கள், ஜனவரி மாதம் இலங்கையில் மேற்கொண்ட திருத்தாதுப் பயணத்தின் இறுதியில், திருத்தந்தையின் தர்மப் பணிகளுக்காக

அவருக்கு இலங்கைத் தலத்திரு அவை வழங்கிய தொகையை, திருத்தந்தை அவர்கள் இலங்கைக் கர்தினால் மல்கம் இரஞ்சித் அவர்களிடமே வழங்கியுள்ளார்.

(தொடர்ச்சி 8ம் பக்கம்)

அகில இலங்கையில் முதலாம் இடம்



இலங்கை ஒலிபரப்புக் கூட்டுத்தாபனத்தினால் நடாத்தப்பட்ட நத்தார் கீதங்கள் போட்டியில் கிளிநொச்சிப் பங்கு முதலாம் இடம் பெற்றது. சென்ற ஆண்டில் இதே போட்டியில் பங்கு பற்றி இரண்டாம் இடத்தினைப் பெற்றுக் கொண்டது என்பதும் இங்கு குறிப்பிடத்தக்கது.

முன்னாள் திருத்தந்தை பங்குபற்றிய முதலாவது பகிரங்க வழிபாட்டு நிகழ்வு

அண்மையில் திருத்தந்தை பிரான்சிஸ் புதிய 20 கருதினால் களுக்கு பட்டம் வழங்கிய வழிபாட்டு நிகழ்வில் முன்னாள் திருத்தந்தை 16ம் பெனடிக்ர் அவர்கள் பங்குபற்றினார் அவரைக்கண்டவுடன் இறைமக்கள் மிகுந்த ஆர்

வாரத்துடன் கண்ணீர் சிந்தி வரவேற்றார்கள். இதுவே அவர் இளைப்பாறிய பின் பங்கு கொண்ட முதலாவது பகிரங்க வழிபாட்டு நிகழ்வாகும்.



இறைவனோடு 24 மணிநேரம் செலவிட திருத்தந்தை அழைப்பு

சென்ற ஆண்டைப் போலவே, இவ்வாண்டிலும் மார்ச் 13, 14 ஆகிய நாட்களில் 24 மணிநேரம் இறைவனோடு செலவிடத் திருத்தந்தை பிரான்சிஸ் அவர்கள் அழைப்பு விடுத்ததுள்ளார்.

மார்ச் 13, வெள்ளிக்கிழமை யன்று மாலை 5 மணிக்கு, வத்திக்கான் புனித பேதுரு பசிலிக்காப் பேரவையத்தின் மன்றாட்டில்

மன்னிப்பு வழிபாட்டினை, திருத்தந்தை பிரான்சிஸ் அவர்கள் முன்னின்று நடத்துவார்.

இதைத் தொடர்ந்து, உரோம் நகரிலும், உலகின் பல கோவில் களிலும் நிகழும் முழு இரவு நற்கருணை ஆராதனையின்போது, ஒப்புரவு அருள் அடையாளம் வழங்க, அருள் பணியாளர்கள் காத்திருப்பர் என்று அறிவிக்கப்பட்டுள்ளது.

அந்தந்த நாட்டில் நிலவும் சூழலுக்குத் தகுந்தவாறு, இந்த முயற்சி மேற்கொள்ளப்படவேண்டும் என்றும் புதுவழி நற்செய்திப் பணி திருப்பிட அவை அழைப்பு விடுத்துள்ளது.

மார்ச் 13ம் திகதி, திருத்தந்தை பிரான்சிஸ் அவர்கள் தேர்ந்தெடுக்கப்பட்ட நாளின் இரண்டாம் ஆண்டு நிறைவு என்பது குறிப்பிடத்தக்கது.



ஊமது ஊண்ணம்

ஆண்டவன் நகரைக் காக்கவில்லை என்பதில் காவலர்கள் விழித்திருப்பதும் வீணாகும்

**இலங்கையின் வேதசாட்சிகள்
என்று அழைப்போமா?**

மறைசாட்சியர்கள் என்பவர்கள் யார்? யதார்த்தமாக நோக்கும் போது மறைசாட்சியர்களுக்கு பின்வருமாறு ஒரு வரைவிலக்கணம் கூறலாம். இயேசுவின்மீது நம்பிக்கை கொண்டு வாழ்பவர்கள் தாம் உயிர் துறக்க நேரிடும்போது, தாம் கொண்டுள்ள நம்பிக்கையை மறுதலிக்கும் பட்சத்தில் தமது உயிரைக் காத்துக் கொள்ள வாய்ப்பு இருந்தும் அவ் வாய்ப்பை பயன்படுத்த விரும்பாமல் தொடர்ந்து தமது நம்பிக்கையைப் பற்றிப் பிடித்துக் கொண்டிருக்கும் சந்தர்ப்பத்தில் அதன் காரணமாக கொல்லப்பட்டால் அவர்கள் மறைசாட்சியர்கள் அல்லது வேதசாட்சிகள் என்று அழைக்கப்படுகின்றார்கள். இது ஒரு இறுக்கமான வரைவிலக்கணமாக இருந்தாலும் மேற்படி நிபந்தனைகளுக்கு முற்றும் முழுதாகக் கட்டுப்படாத ஏராளமான மறைசாட்சிகளை திருச்சபை தனது வரலாற்றில் சந்தித்திருக்கின்றது, இன்றும் சந்தித்துக்கொண்டிருக்கிறது.

கிறிஸ்துவில் நம்பிக்கை வைத்துத் திருமுழுக்குப் பெற்றவர்கள் என்ற ஒரே காரணத்துக்காக கொல்லப்பட்டவர்கள், கொல்லப்படுகின்றவர்கள் ஏராளம் (இன்றும் ஈராக், சிரியா போன்ற நாடுகளில் இவை நடந்து கொண்டிருக்கின்றன). கிறிஸ்துவின் அன்பை, இரக்கத்தை ஆதரவற்றோருக்கு வழங்கவேண்டும் என்று விரும்பிச் செயற்பட்டதால் பலியானவர்கள், கொலைசெய்யப்படுபவர்கள் மிகப்பலர். கிறிஸ்து கொண்டுவந்த நீதிக்காக, சமாதானத்துக்காக குரல் கொடுத்ததால் பலியானவர்கள் இன்னும் பலர். அந்தரிக்கும் நிலையிலுள்ளவர்களுக்கு ஆதரவாக இருந்து கிறிஸ்துவின் பரிவைக் காட்டவேண்டுமென்று விரும்பி தம்மையே பலியாக்கியவர்கள் மேலும் பலர். இவ்வாறு பல்வேறு காரணங்களுக்காகப் பலியாக்கப்பட்டவர்கள் எல்லாருமே கிறிஸ்துவுக்கு சாட்சியமாக வாழ்விரும்பிய ஒரு பொதுவான காரணத்துக்காக கொலைசெய்யப் பட்டவர்களாதலால் இவர்கள் அனைவருமே மறைசாட்சிகளாகவே கருதப்படவேண்டும்.

இவ்வகையில் 1544ம் ஆண்டு தாம் திருமுழுக்குப் பெற்றால் அரசனின் பகையைச் சம்பாதிப்போம் என்று தெரிந்திருந்தும் விரும்பி திருமுழுக்கு பெற்றதன் காரணமாக மன்னார் தீவின் பட்டிம் என்று கூறக்கூடிய இடத்தில் அரசனின் படையினரின் வாள்களுக்கு இரையாகிய 600 மறைசாட்சியர்களை திருச்சபை அங்கீகரித்து அவர்களை மறைசாட்சிகள் என்று அறிவித்துப் புனிதர் நிலைக்கு உயர்த்தப்படவேண்டும் என்ற கோரிக்கை இப்போது பலமாக ஒலிக்க ஆரம்பித்துள்ளது. பல நூற்றாண்டுகளுக்குமுன் ஆரம்பிக்கப்பட்டு, எமது ஆயர் மன்னார் ஆயராக பணியாற்றிய காலத்தில் மேலும் முன்னெடுக்கப்பட்டு, தற்போதைய மன்னார் ஆயரினால் பலமாக முடுக்கிவிடப்பட்டுள்ள இந்த முயற்சி மிகவும் அவசியமானதும் பாராட்டப்படவேண்டியதுமாகும்.

இப்படியான நிலையில், மன்னார் மறைசாட்சியர்களுக்கு புனிதர் பட்டம் என்ற கோரிக்கையை முன்வைக்கும் இக்கால கட்டத்தில் இம் முயற்சி தனியாக ஏன் மன்னார் மறைசாட்சிகளுக்கு மட்டும் மட்டுப்படுத்தப்படவேண்டும் என்ற ஒரு நியாயமான கேள்வி எழத்தான் செய்கிறது. இலங்கையில் கத்தோலிக்க விசுவாசம் விதைக்கப்பட்ட நாளிலிருந்து இன்றுவரை மேற்கூறப்பட்ட காரணங்களுக்காகப் பலியானவர்கள் மன்னார் வேதசாட்சிகள் உட்பட இன்னும் அநேகம் பேர். யாழ்ப்பாணத்திலும் மற்றும் பல்வேறு இடங்களிலும் பலர் கிறிஸ்துவின் சாட்சிகளாக வாழவேண்டுமென்பதற்காக கொலைசெய்யப்பட்டிருக்கிறார்கள், இறந்திருக்கின்றார்கள், அல்லது காணாமல் போயிருக்கிறார்கள் என்பது நாம் எல்லாரும் அறிந்த உண்மையாகும். பலர் நாம் அறிகின்ற வகையிலும், மேலும் பலர் யாருமே அறியாத வகையிலும் மறைசாட்சிகளாக மரித்திருக்கின்றார்கள். எனவே, நாம் எடுக்கின்ற இந்த முயற்சியை ஒட்டு மொத்தமாக இலங்கையின் வேதசாட்சிகள் என்று அனைவரையும் உள்ளடக்கி மேற்கொள்வது பொருத்தமானதாக அமையும் என்பது எமது தாழ்மையான கருத்தாகும்.

ஏற்கனவே திருச்சபையால் அங்கீகரிக்கப்பட்ட வேதசாட்சிகள் பலர் அவர்கள் வாழ்ந்த நாட்டின் பெயராலேயே அழைக்கப்படுகின்றார்கள். சீன வேதசாட்சிகள், வியட்னாம் வேதசாட்சிகள், யப்பான் வேதசாட்சிகள், கொரியா வேதசாட்சிகள் போன்றோரை இங்கு குறிப்பிடலாம். இவர்கள் இந்நாடுகளிலுள்ள சில நகரங்களைச் சார்ந்தவர்களாக இருந்தாலும் தங்கள் நாடுகளின் பெயரால் அழைக்கப்படுவதால் அவர்களோடு கூட அந்தந்த நாடுகளில் மறைசாட்சிகளாக மரித்த ஏனையவர்களும் இவர்களோடு மறைமுகமாக இணைக்கப்படுகின்றார்கள்.

இவ்வகையில், இலங்கையின் வேதசாட்சிகள் அங்கீகாரம் பெறும் பட்சத்தில் மேற்கூறப்பட்ட காரணங்களுக்காக இலங்கையில் பலியான அனைவருமே (அண்மைக் காலங்களில் பலியான அல்லது காணாமல் போன குருக்கள், துறவிகள், பொதுநிலையினர் உட்பட) இவ் வேதசாட்சிகளுக்குள் உள்ளடக்கப்பட்டு அங்கீகரிக்கப்பட வழிபிறக்கும்ல்லவா?

அருட்பணி. ப.யோ. ஜெயரட்னம்

3ம் பக்கத்தில் உள்ள அர்ப்பண ஆண்டுச் சிறப்புக்கட்டுரையை எழுதியவர் அருட்பணி. ஸ்ரீனி அன்ரனி அ.ம.தி.

திருத்தந்தையின் போதனைகளிலிருந்து...

துன்புறுவோருக்கு உதவ தவக்காலம் தகுந்த தருணம்

கிறிஸ்துவைப் பின்தொடரும் திருஅவையும், இறைமக்களும் தம்மைச் சுற்றியுள்ள வறியோர் மற்றும் துன்புறுவோர் ஆகியோரின் தேவைகளை அலட்சியம் செய்ய இயலாது என்றும் அவர்களுக்கு உதவி செய்ய இத்தவக்காலம் மிக உகந்த காலமாகும் எனத் திருத்தந்தை பிரான்சிஸ் அவர்கள் தன் செய்தியாக வெளியிட்டுள்ளார்.

தீயோனுக்கு எதிரான இயேசுவின் வெற்றியைப் பாதுகாக்கும் கடமை நமக்குள்ளது

நம் வாழ்வில் நாம் ஆன்மீகப் பாலைவனங்களைச் சந்திக்கிறோம் என்பதையும், அவற்றை எதிர்கொள்ள உறுதியையும் விவிலிய உதவிகளையும் கைக்கொள்ள வேண்டும் என்பதையும் நினைவுறுத்தும் காலமாக 40 நாள் தவக்காலம் உள்ளது என்றார் திருத்தந்தை பிரான்சிஸ்.

இயேசு, பாலைவனத்தில் செலவிட்ட 40 நாட்கள் பற்றிக் கூறும்

விவிலிய வாசகம் குறித்து எடுத்தரைத்தார். பாலைவனத்தில் தீயோனுக்கு எதிரான போராட்டத்தில் கண்ட வெற்றியில் நாமும் பங்கு பெறுகிறோம். அந்த வெற்றியைப் பாதுகாக்க வேண்டிய கடமை நம் ஒவ்வொருவருக்கும் உள்ளது என்றார் திருத்தந்தை பிரான்சிஸ்.

இயேசுவின் உயிர்ப்பில் நம் பார்வையை நிலைநிறுத்தி, தீய சக்திகளுக்கு எதிரான நம் போராட்டத்தை இந்தத் தவக்காலத்தில் மேற்கொள்கிறோம், ஏனெனில் தீமைக்கும், பாவத்திற்கும், மரணத்திற்கும் எதிரான வெற்றியே உயிர்ப்பு எனவும் கூறிய திருத்தந்தை பிரான்சிஸ் அவர்கள், தீமையை எதிர்கொள்ளும்போது, இறைவனின் குரலுக்கு செவிமடுப்பது நமக்கு உதவும் என்பதால், விவிலியத்தை அடிக்கடி வாசிப்போம் எனவும் கேட்டுக்கொண்டார்.

போருக்கு ஆயுதங்களை விற்கும் வணிகர்கள், மரண வியாபாரிகள்

போர்களுக்கு ஆயுதங்களை விற்பனை செய்யும் வணிகர்களை, மரண வியாபாரிகள் என்று கண்டித்துப் பேசிய திருத்தந்தை, வெறுப்பும், உடன்பிறப்புக் கொளையும், வன்முறையும் சங்கிலித்தொடராக இடம்பெற இவர்கள் உதவுகின்றனர் என்று குறை கூறினார்.

மனிதரின் தீயகுணத்தின்மீது கடவுள் காட்டும் கோபத்தால் ஏற்பட்ட வெள்ளப்பெருக்குப்பற்றிப் பேசும் தொடக்க நூலிலிருந்து எடுக்கப்பட்ட வாசகத்தை (தொ.நூ.6:5-8,7.1-5,10) மையமாக வைத்து

மறையுரையாற்றிய திருத்தந்தை, மனிதர் கடவுளைவிட அதிக வல்லமை படைத்தவராகத் தன்னைக் காட்டிக் கொள்கிறார், ஏனெனில், மனிதர், கடவுள் படைத்த நல்லவற்றை அழிக்கும் சக்தியைக் கொண்டிருக்கிறார் என்று கவலையுடன் கூறினார்.

மனிதர் தங்களின் தீய பண்புகளை வெளிப்படுத்திய சோதோம் கொமாரா, பாபேல் கோபுரம் போன்ற பல எடுத்துக்காட்டுகளை விவிலியத்தின் முதல் பிரிவுகளில் நாம் காண்கிறோம், தீமை, மனிதரின்

உள்ளாழத்தில் மறைந்திருக்கின்றது என்றும் கூறினார் திருத்தந்தை.

இவ்வளவு எதிர்ப்பையாகப் பேச வேண்டாம் எனச் சிலர் என்னிடம் கூறுகின்றனர், ஆனால் உண்மை இதுவாகத்தான் உள்ளது, தினத்தாள்களை எடுத்தால் 90 விழுக்காட்டுக்கு அதிகமான செய்திகள் அழிவைப் பற்றியே உள்ளன. இதனைத் திணுமும் பார்க்க முடிகின்றது என்றும் கூறினார் திருத்தந்தை.

இத்தீமை குறித்து இத்தவக்காலத்தில் சிந்திப்போம் என்றும் கேட்டுக்கொண்டார் திருத்தந்தை பிரான்சிஸ்.

கண்ணீர் வடிப்பது, கடவுளிடமிருந்தும் வரும் கொடை

இறைவாக்கினர் யோவேல் நூலில் காணப்படும் "உங்கள் முழு இதயத்தோடு என்னிடம் திரும்பி வாருங்கள்" (யோவேல் 2:12) என்ற வார்த்தைகளுக்கு விளக்கமளித்த திருத்தந்தை "திரும்பி வருதல்" என்ற முயற்சி, தனிமனிதர்கள் மட்டும் மேற்கொள்ளும் முயற்சி அல்ல, மாறாக, அது கிறிஸ்தவ சமுதாயம் முழுமைக்

கும் வழங்கப்பட்டுள்ள ஓர் அழைப்பு என்று எடுத்துரைத்தார்.

"ஆண்டவரின் ஊழியர்களாகிய குருக்கள் கோவில் மண்டபத்திற்கும் பலிபீடத்திற்கும் இடையே நின்று அமுதவண்ணம்" செபிக்கம்படி இறைவாக்கினர் கூறியுள்ளதைக் குறிப்பிட்டுப் பேசிய திருத்தந்தை, கண்ணீர் வடிப்பது,

கடவுளிடமிருந்து பெறக்கூடிய ஒரு கொடை என்று சுட்டிக்காட்டினார். கண்ணீர் வடித்து வேண்டுவது, வெளிவேடமற்ற, உண்மையான உள்மன மாற்றத்தைக் கொணரும் என்று கூறிய திருத்தந்தை தானும், செபம், தவம், ஆகிய முயற்சிகளை விளம்பரத்திற்காகச் செய்ய வேண்டாம் என்றும் கேட்டுக் கொண்டார்.

போதித்தலும் குணப்படுத்தலும் கிறிஸ்தவப் பணி

காயமுற்றிருக்கும் நம் அனைவரையும் குணப்படுத்தவும், நமக்குப் போதிக்கவும் இயேசுவை அனுமதிப்பதன் வழியே, நாம் பிறர் காயங்களைக் குணப்படுத்தவும், பிறருக்குப் போதிக்கவும்

நம்மைக் குணப்படுத்தவும் நமக்குப் போதிக்கவும் இயேசுவை நாம் அனுமதிப்பதன் வழியே, நாம் பிறர் காயங்களைக் குணப்படுத்தவும், பிறருக்குப் போதிக்கவும்

உதவியைப் பெறுகின்றோம் என உரைத்த திருத்தந்தை பிரான்சிஸ் அவர்கள், திணுமும் நற்செய்தியை வாசிக்க வேண்டியதன் அவசியத்தையும் சுட்டிக்காட்டினார்.

திட்டமிட்ட குற்றக் கும்பல்களே மனந்திரும்புங்கள்

திட்டமிட்ட குற்றங்களில் ஈடுபடுபவர்கள் அல்லது பிறருக்கும் சுற்றுச்சூழலுக்கும் எதிராக வன்முறைச்செயல்களை வேண்டுமென்றே நடத்துபவர்கள் தங்களைக் கிறிஸ்தவர்கள் என்று அழைத்துக்கொள்ள இயலாது என்று கூறினார் திருத்தந்தை பிரான்சிஸ். இயேசுவை

அன்பு கூர்ந்து, அவரது வார்த்தையைக் கேட்பவர்கள் தீமையின் வேலைகளுக்குத் தங்களைக் கையளிக்க முடியாது என்று கூறினார்.

மரணக் கலாசாரத்தை எதிர்த்து வாழ்வின் நற்செய்திக்குச் சாட்சி

களாக வாழ்வுகள், தன்னலத்தை யும், வன்முறையையும், அநீதியையும் விதைக்கும் மக்கள் முன்னிலையில் உங்களை நிறுத்தாமல், ஒருமைப்பாட்டுணர்வை ஊக்குவிப்பவர்களாக வாழ்வுகள் என்றும் கூறினார் திருத்தந்தை பிரான்சிஸ்.

நூல் உய்யுமா?

திருவழிபாட்டு ஆண்டுதனில் உருவாக்கும் காலங்களில் உருமாற்றும் காலமாக அமைவதே திருக்காலமான தபக்காலமே!

உள்ளங்களைக் கிழித்திடுங்கள் கள்ளங்களை அழித்திடுங்கள் என்னும் அறைசுவல் பொன்னான இறைவார்த்தையில் விடுத்தாலும் என்னை அறிய நான் தயாரா?

ஏன் இந்த தபக்காலம் என எண்ணுகையில் எம்மையே மனமாற்றிச் சீரமைக்க எனும் எண்ணம் எம் மனதில் எழுந்திடும் என்னைப் பற்றிச் சிந்திக்க நான் தயாரா?

பெரும் தபமுயற்சிகள் செய்வோம் திருயாத்திரைகள் மேற்கொள்வோம் திருச்சிலுவைப் பக்திகள் அனுசரிப்போம் என்னை பிறருக்காக இழக்க நான் தயாரா?

பாஸகா பலியான திருமகனின் வாழ்வு பலரின் மீட்பிற்கு ஈடாக விளங்கியதே பக்கத்தில் வாழ்ந்து பரிதவிக்கும் உள்ளங்களுக்காய் என்னைப் பலியாக்க நான் தயாரா?

ஆக்கம் : S.M வுளோறன்ஸ்
இளவாலை

☺ வாசிக்க... ☺ சிந்திக்க... ☺ வாழ...

சூழ்நிலை மாற்றமா? மனமாற்றமா?

உறங்கிக் கொண்டிருந்த ஓர் இளைஞரின் அறை, ஒளி வெள்ளத்தில் நிறைந்தது. கண் விழித்த அவர் முன் கடவுள் நின்றார். "மகனே, உனக்கு ஒரு தனிப்பட்ட பணியைத் தருகிறேன். உன் வீட்டுக்கு முன் உள்ள பாறையை முழு வல்லமையோடு நீ தள்ள வேண்டும்" என்று கடவுள் சொல்லிவிட்டு மறைந்தார்.

அடுத்த நாள் காலை அந்த இளைஞர் பாறையைத் தன் முழு வல்லமையோடு தள்ளினார். அது கொஞ்சமும் அசையவில்லை. பல மணி நேர போராட்டத்திற்குப் பின், அடுத்த நாள் தொடரலாம் என்று விட்டுவிட்டார். அடுத்த நாள், அதற்கடுத்த நாள் என்று ஓராண்டு இந்த முயற்சியைத் தொடர்ந்தார் அந்த இளைஞர். பாறை இருந்த இடத்தை விட்டு நகர மறுத்தது.

"கடவுளே, ஒரு பயனுமற்ற இந்தப் பணியை ஏன் எனக்குக் கொடுத்தீர்?" என்று இளைஞர் முறையிட்டார்.

"மகனே, உன் கரங்கள், உன் தோள், உன் கால்கள்... உன் உடல் முழுவதையும் ஒரு முறை பார். உன் கேள்விக்குப் பதில் கிடைக்கும்." என்றார் கடவுள்.

இளைஞர் தன்னையே ஒரு முறை பார்த்தார். அவர் உடல் முழுவதும், ஒவ்வொரு அங்கமும் வலுவடைந்து, முறுக்கேறி, ஏறக்குறைய அந்த பாறையைப் போல் உறுதியாக இருந்தது.

"பாறையைத் தள்ளுவதுதான் உனக்குக் கொடுக்கப்பட்ட பணி. அதை அசைக்கவோ, இடம் பெயர்க்கவோ நான் சொல்லவில்லை. பாறையை இடம் பெயர்ப்பதை விட, அந்தப் பாறையைப் போல் நீ மாற வேண்டும் என்பதற்காகவே நான் உனக்கு இந்தப் பணியைக் கொடுத்தேன்" என்றார் கடவுள்.

தள்ளுதல் என்று பொருள்படும் PUSH என்ற ஆங்கில வார்த்தைக்கு நாண்கு எழுத்துக்கள். இவை ஒவ்வொன்றும் ஒரு வார்த்தையின் முதல் எழுத்து என பார்க்கும் போது, PUSH என்ற வார்த்தையை Pray Until Something Happens என்று விரிவாக்கலாம். அதாவது, ஏதாவதொன்று நடக்கும் வரை செபம் செய்.

நமது செயல்களால் சூழ்நிலை மாற்றம் உருவாகலாம். அல்லது, சூழ்நிலையை ஏற்றுக்கொள்ளும் மனமாற்றம் உருவாகலாம்.

எப்படி முடிந்தது?



ஒரு காட்டிற்கு இரண்டு மரவெட்டிகள் சென்றார்கள். மாலை மீண்டும் இருவரும் கூடும் போது ஒருவரிடம் அதிக விறகும் மேலும் அவர் அதிக களைப்பையாமலும் இருந்தார். மற்றொருவருக்கோ பயங்கர ஆச்சரியம். நம்மை போலத்தானே அவனும், அவனால் மட்டும் எப்படி இது சாத்தியமானது என்று. ஆர்வம் தாங்காமல் அவனிடமே கேட்டு விட்டான்!

நண்பன் அவனிடம் கேட்டான். இந்த விறகுகளுக்காக நீ என்ன செய்தாய் என்று! அவன் சொன்னான், இடைவிடாமல் வெட்டி கொண்டே இருந்தேன் என்று...

சிறிதும் ஓய்வு இல்லாமலா என்று கேட்டான் நண்பன். ஆம் அதிக விறகுகள் பெற வேண்டுமே ஆனால் நீ கொஞ்சமும் களைப்பையாமல் இருப்பது எப்படி என்று கேட்டான்!.. நான் இடையில் அடிக்கடி ஓய்வு எடுத்து கொள்வேன் என்று சொன்னான் நண்பன்!

மறுநாள் அவனும் அதே போல் ஓய்வு எடுத்து எடுத்து மரம் வெட்டினான். இருப்பினும் அவனால் நண்பன் அளவுக்கு மரம் வெட்டமுடியவில்லை. மறுநாள் மரம் வெட்டும் போது ஒளிந்திருந்து பார்க்க வேண்டும் என்று திட்டமிட்டு வீடு திரும்பினான். மறுநாள் மரம் வெட்ட பிரிந்து சென்ற பின், அவன் நண்பனை பின் தொடர்ந்து சென்றான். நண்பனும் அரைமணி நேரம் மரம் வெட்டி விட்டு ஓய்வாக அமர்ந்தான். ஆனால் அவன் ஓய்வு நேரத்தில் அவனது கோடாலியை தீட்டிக் கொண்டிருந்தான்!

தவறுகளைத் திருத்த வாழ்பவர்கள் புதிய பிறப்பினை எடுக்கின்றனர்


Ulysses S. Grant அவர்கள், 1853ம் ஆண்டில், அமெரிக்க ஐக்கிய நாட்டின் கலிஃபோர்னியாவில் இருந்த நான்காவது இராணுவப் பிரிவுக்குத் தளபதியாக நியமிக்கப்பட்டார். சிறந்த வீரரான இவர் ஒருநாள் தனது அலுவலகத்தில் பணியின்போது குடிபோதையில் இருந்தார் என்று குற்றம் சாட்டப்பட்டு அப்பதவியிலிருந்து விலகமாறு பணிக் கப்பட்டார். எவ்வித மறுப்புமின்றி 1854ம் ஆண்டில் அப்பதவியிலிருந்து விலகினார் இவர். சில ஆண்டுகள் கழித்து மீண்டும் இராணுவத்தில் சேரும் வாய்ப்பு அவருக்குக் கிடைத்தது. Donelson என்ற இடத்தில் நடந்த போரில் இவரது பங்கும் மிகவும் பாராட்டப்பட்டது. எனவே Grant அவர்கள் மீண்டும் இராணுவத் தளபதியாக நியமிக்கப்பட்டார். அப்பதவியைத் திறமையாகச் செய்த இவர், அமெரிக்க ஐக்கிய நாட்டின் அரசுத்தலைவராக உயரும் வண்ணம் தன்னைச் செதுக்கினார். அமெரிக்க ஐக்கிய நாட்டின் 18வது அரசுத்தலைவராக, 1869ம் ஆண்டு மார்ச் 4ம் தேதி முதல் 1877ம் ஆண்டு மார்ச் 4ம் தேதி வரை பணியாற்றியவர் Ulysses Grant.

தவறுவது இயல்பு. வரலாற்றில் உயர்ந்த மனிதர்கள் பலர், தங்கள் வாழ்வில் செய்த தவறுகளைத் திருத்தி நல்லவழி வாழ்ந்ததால் புதிய பிறப்பினை எடுத்துள்ளார்கள்.

நன்றி: வத்திக்கான் வானொலி

குணப்படுத்துவது கடவுள்! பணம் வசூலிப்பது மருத்துவர்!!

Henry Mitchell என்ற பேராசிரியர் கடுமையான ஒரு நோயிலிருந்து குணமடைந்தார். குணமளித்த மருத்துவருக்கு அவர் நன்றி சொன்னபோது, அந்த மருத்துவர் தந்த பதில், பேராசிரியரை வியப்புறச் செய்தது. மருத்துவர் சொன்னது இதுதான்: "முதலில் கடவுளுக்கு நன்றி சொல்லுங்கள். அடுத்து, உங்களைச் சுற்றியிருந்து, செபித்தவர்களுக்காக நன்றி சொல்லுங்கள். நீங்கள் குணமடைந்ததில் என் பங்கு மிகக் குறைவே" என்று மருத்துவர் சொன்னதும், அவர் தேவையற்ற அளவு தாழ்ச்சியுடன் பேசுவதாக பேராசிரியர் Mitchell அவரிடம் சொன்னார். மருத்துவரோ மறுமொழியாக, "நான் சொல்வதை நீங்கள் நம்பாமல் போகலாம். ஆனால், இதுதான் உண்மை. மருத்துவர்களாகிய நாங்கள் யாரையும் குணப்படுத்துவது கிடையாது. குணமடைவதற்குத் தடையாக உங்களுக்குள் இருக்கும் கிருமிகளை நீக்குவதையே நாங்கள் திறம்படச் செய்கிறோம். மற்றபடி, நீங்கள் குணமடைவதென்பது எங்கள் கட்டுப்பாட்டில் இல்லை" என்று கூறினார்.



இதைத்தான் புகழ்பெற்ற அறிஞர் ஒருவர் (Benjamin Franklin), வேறுவிதமாகக் கூறியுள்ளார்: "கடவுள் குணப்படுத்துகிறார் குணப்படுத்தியதற்கான பணத்தை மருத்துவர் வசூல் செய்கிறார்" என்று.

சமூகத்திற்கு விரோதமாகச் செயல்படாதீர்கள்



கோடாலியின் கைப்பிடி உடைந்ததால், வேலை செய்யமுடியாமல் காட்டிற்குள் சென்று, ஒரு மரத்தடியில் சோகமாக உட்கார்ந்திருந்த ஒரு மனிதரைப் பார்த்து அந்த மரம் சொன்னது, 'கவலையடாதே, நான் உனக்கு கைப்பிடித் தருகிறேன்' என்று. அந்த மரத்திலிருந்து ஒரு கைப்பிடையைத் தன் கோடாலிக்குப் போட்ட அந்த மனிதர், உடனே அங்குள்ள மரங்களை வெட்ட ஆரம்பித்தார். வெகு சீக்கிரம் பல மரங்கள் கீழே விழுந்தன. அதைப் பார்த்த ஒரு வயதான மரம், 'நமக்குள் ஒருவன் அந்த மனிதருக்குக் கைப்பிடி கொடுக்காவிட்டால், இத்தனை மரங்களை அவர் வெட்டியிருக்க முடியுமா?' என்று மனமுடைந்து அழுதது.

யாரோ, எங்கோ, என்றோ நல்லது செய்தால்...

ஒரு நாள் மாலை, கடற்கரையில் நடந்து கொண்டிருந்த ஓர் அறிவாளி, இந்த உலகத்தை எப்படி காப்பாற்றுவது என்பது பற்றி ஆழ்ந்து சிந்தித்துக்கொண்டிருந்தார். உலகத்தின் பிரச்சனைகள் இமயமலை போல் தெரிந்ததால், அவற்றைத் தீர்க்க எங்கு எப்படி ஆரம்பிப்பது என்று குழம்பிப் போயிருந்தார். அவருக்கு முன் ஓர் ஏழை மீனவர் கடற்கரையில் எதையோ பொறுக்கி எடுத்து கடலில் எறிந்து கொண்டிருந்தார். அறிவாளி கூர்ந்து கவனித்தபோது, அந்த மீனவர் கடற்கரையில் ஒதுங்கிக்கிடந்த சின்னச் சின்ன நட்சத்திர மீன்களை எடுத்து கடலில் எறிந்துகொண்டிருந்ததைப் பார்த்தார். "என்ன செய்கிறீர் நண்பரே?" என்று கேட்டார் அறிவாளி. மீனவர் அவரிடம், "கடல் நீர்மட்டம் குறைந்து விட்டதால், இந்த மீன்கள் கரையில் ஒதுங்கிவிட்டன. இவை இங்கேயே தங்கிவிட்டால், இறந்துவிடும். அதனால், இவற்றை மீண்டும் கடலுக்குள் அனுப்பிக் கொண்டிருக்கிறேன்" என்றார். "அது தெரிகிறது. ஆனால், நீர் இப்படி செய்வதால் என்ன பயன்? இந்தக் கடற்கரையில் பல்லாயிரம் மீன்கள் கரையில் ஒதுங்கியுள்ளன. இது போல் உலகத்தின் பல கடற்கரைகளில் பல கோடி மீன்கள் கரையில் ஒதுங்கியிருக்கக்கூடும். உம்மால் எத்தனை மீன்களைக் காப்பாற்ற முடியும் என்று நினைக்கிறீர்?" என்று அறிவாளி கேட்டபோது, அந்த மீனவர், "எல்லா மீன்களையும் என்னால் காப்பாற்ற முடியுமா என்று தெரியவில்லை. ஆனால், இதோ, இந்த மீனை என்னால் இப்போது காப்பாற்ற முடிகிறதே" என்று சொன்னபடி, ஒரு மீனை எடுத்து கடலில் எறிந்தார்.

யாரோ ஒருவர், எங்கோ ஓரிடத்தில், என்றோ ஒரு நாள் நல்லது ஒன்றைச் செய்ய ஆரம்பித்தால் போதுமே.

மன்னார் மறை சாட்சிகள்: உண்மைகளும் - தாக்கங்களும்

- சென்ற இதழ் தொடர்ச்சி

- அருட்பணி. S.V.B. மங்களராஜா -

மன்னார் மறைசாட்சிய நிகழ்வு - சமகால சான்றுகள்

பின்னர் இடம்பெற்ற நிகழ்வுகளைப் பார்ப்பதற்கும் போது, மன்சிலாஸ் அடிகளுக்குப் புனிதர் 21 ஆகஸ்ட் 1544ல் எழுதிய கடிதத்தின் படி மன்னார் செல்ல முடியாமல் போய்விட்டது. என்றும் அதற்குக் காரணம் வருகர்களுடைய அச்சுறுத்தல் அப்பகுதிகளில் தொடர்ந்தும் இருந்தமையுமே என்று அறியக்கூடக்கின்றது.

தொடர்ந்து வந்த மாதங்களில் நவம்பர் அல்லது டிசம்பர் 1544 முற்பகுதியில் புனிதர் அனுப்பிய குரு அல்லது திருத்தொண்டர் நிலையிலான மறைபணியாளர் புனிதரின் அறிவுறுத்தல் படி மன்னார் சென்று சிறு தயாரிப்பின் பின் பெரும் எண்ணிக்கையானோருக்கு (600க்கு மேற்பட்டோர்) திருமுழுக்கு வழங்கிய பின் திரும்பி வந்துவிட்டார். இதனைக் கேள்வியுற்ற யாழ்ப்பாண அரசன் சங்கிலி எனப்படும் செகராசேசுரன் பெரும் படைபுடன் சென்று பெரும் எண்ணிக்கையான (600க்கு மேற்பட்டோர்) திருமுழுக்குப் பெற்றுக் கத்தோலிக்க சமயத்தைத் தழுவினாரே சிரச்சேதம் செய்ய தான். அதன் பின் இச் செயலுக்காக யாழ்ப்பாண அரசனுக்குக் கெதிராக நடவடிக்கை எடுக்க வேண்டுமென்று நேரடியாகச் சென்று கேட்கும்படி கவர்ணரைச் சந்திக்க கொச்சின் சென்ற போது அங்கிருந்து 18ம் திகதி டிசம்பர் 1544 சவேரியார் மன்சிலாசுக்கு எழுதிய கடிதத்தில் பின்வருமாறு குறிப்பிடுகின்றார்:

'கிறிஸ்துவில் அன்புள்ள சகோதரரே! டிசம்பர் 16ம் திகதி நான் கொச்சின் வந்து சேர்ந்தேன். இங்கு வருமுன் திருவாங்கூரில் உள்ள முக்குவர் குல மீனவர்கள் எல்லோருக்கும் திருமுழுக்குக் கொடுத்தேன். இன்னும் எஞ்சியிருப்போருக்குத் திருமுழுக்குக் கொடுப்பதற்குத் திரும்பி வரும் போது நான் எவ்வளவு மகிழ்ச்சியாக இருப்பேன் என்று கடிவுளுக்கு மட்டுமே தெரியும். ஆயினும் எனது குரு முதல்வர் நான் இப்போது உடனடியாக கவர்ணரிடம் சென்று யாழ்ப்பாண அரசனைத் தண்டிப்பது விடயமாகப் பேசுவது தான் இப்போது இறை சித்தம் என்று கருதுகின்றார்.'

அந்நாட்களில் கீழைத்தேசப் பகுதிகளில் போர்த்துக்கேயருடைய ஆட்சிக்குட்பட்ட இடங்களில் உள்ள மக்களுக்கு நற்செய்தியை அறிவிக்கும் பொறுப்பு போர்த்துக்கல் அரசனிடமேயிருந்தது. [அப்போது அரசனாக இருந்தவர் 3ம் ஜோஆவோ, (III Joao)]. எனவே புனித சவேரியார் அவ்வப்போது தமது மறைஅறிவிப்புப் பணியின் முன்னேற்றம், எதிர் கால குறிக்கோள்கள் பற்றி கடிதமூலம் எழுதுவதை வழக்கமாகக் கொண்டிருந்தார். மன்னார் மறைசாட்சிய நிகழ்வின் பின்னரும் மன்னார் மற்றும் அதன் சுற்று வட்டப்பகுதியில் மறைப்பணியறிவிப்பின் ஒளிமயமான எதிர்காலம் பற்றியும் தாம் இன்னும் பெரும் எண்ணிக்கையானோர் கத்தோலிக்க திருமறையைத் தழுவுவர் என்று எதிர்பார்ப்பதாகவும் எழுதினார். கொச்சினில் இருந்து ஜனவரி 20ம் தேதி 1545ம் ஆண்டு போர்த்துக்கேய மன்னர் 3ம் ஜோஆவோவுக்கு எழுதிய கடிதத்தில் பின்வருமாறு குறிப்பிடுகின்றார்:

'இந்தியாவில் மறையறிவிப்புப் பணி எவ்வாறு முன்னெடுத்துச் செல்லப்படுகிறது என்பதை அப்பணி உங்கள் கடமையாகவும் இருப்பதால் நீங்கள் அது பற்றி அறிவதில் ஆர்வமுள்ளவராய் இருப்பீர்கள் என்று அறிவேன். (தென் இந்திய) குயிலோன் கரையோரப்பகுதிகளிலும் யாழ்ப்பாண அரசுப் பகுதியிலும் இவ்வருடம் முடிவதற்குள் 100,000 பேருக்கு மேற்பட்டவர்கள் கிறிஸ்துவின் திருச்சபையில் உறுப்பினர்களாகச் சேர்ந்துவிடுவார்கள். (இங்கு சவேரியாரின் எதிர்பார்ப்பின் படி சங்கிலி யரசனைத் தண்டிக்கும் படை நடவடிக்கையின் பின் அவன் அரசபதவியிலிருந்து அகற்றப்பட்டு போர்த்துக்கேயரின் துணையுடன் அரசு பதவி கிடைத்தால் தானும் தனது மக்களும் கத்தோலிக்கராகத் திருமுழுக்குப் பெறுவதாகச் சங்கிலியனின் சகோதரன் வாக்குறுதி அளித்திருந்தமையால் அத்திட்டம் நிறைவேறும் என்று எதிர்பார்த்தமையாகும்.) இங்கு நான் இலங்கைத் தீவு பற்றிக் குறிப்பிடவில்லை. (இங்கு சவேரியார் இலங்கைத் தீவு என்று குறிப்பிடுவது இலங்கையின் பிரதான அரசாக விளங்கிய கோட்டே அரசாகும்) அவ்விடத்து அரசன் நீங்கள் அவனுக்குச் செய்துவரும் உதவிகளைக் கருத்தில் கொண்டு தனது மனதை கடினப்படுத்தாது தனது பிரதேசங்களில் கிறிஸ்துவின் பிரசன்னத்துக்கு அனுமதியளிப்பான் என்று எதிர்பார்க்கிறேன். (கோட்டே அரசன் புவனேகபாகு 1521-1551 தனது அரசைத் தனது உள்நாட்டு எதிரிகளிடமிருந்து பாதுகாப்பதற்குப் போத்துக்கேய உதவியை எதிர்பார்த்திருந்தான். அதற்கு மாற்றீடாகத் தனது மக்கள் கத்தோலிக்க சமயத்தைத் தழுவ ஒத்துழைப்பு வழங்குவதாக வாக்குறுதியளித்தது மட்டுமல்ல மறைப்பணியாளர் சிலரை அனுப்பி வைக்கும்படியும் விண்ணப்பித்திருந்தான். ஆனால் மறைமுகமாகத் தனது மக்கள் கத்தோலிக்க ராவதை அவன் விரும்பவும் இல்லை அதற்குப் பல தடைகளையும் ஏற்படுத்தினான்.

ஒரு வாரத்தின் பின் புனித சவேரியார் 27.01.1545ல் கொச்சினில் இருந்து தமது ரோமையிலுள்ள சகோதர இயேசு சபையினருக்கு ஒரு கடிதம் எழுதினார். அதன்படி:

'நான் இருக்கும் இடத்திலிருந்து 150கல் (150மைல்) தொலைவிலுள்ள சுதேச மக்கள், தாம் கிறிஸ்தவராக வரவிரும்புவதாகவும் என்னை அங்கு வந்து தமக்குத் திருமுழுக்குத் தருமாறும் செய்தியனுப்பினார்கள். நான் ஆற்றி வந்த இறைபணி சம்பந்தமாக மிகவும் காத்திரமான பொறுப்புக்கள் எனது கைவசம் இருந்த படியால் என்னால் போகமுடியாமல் இருந்தமையால் வேறு ஒரு குருவைச் சென்று அங்கு அவர்களுக்குத் திருமுழுக்கு வழங்கும் படி அனுப்பினேன். அவர் அங்கு சென்று அவ்வாறு அவர்களுக்குத் திருமுழுக்கு வழங்கிய பின் அவ்விடத்து அரசன் மிகவும் கொடுமையாகச் செயற்பட்டு திருமுழுக்குப் பெற்றோரில் பலரை வாளுக்கிரையாக்கினான். இந்நாட்களிலும் மறை சாட்சிகளுக்குக் குறைவில்லை - எங்கள் ஆண்டவராகிய இறைவன் போற்றப்படுவாராக, நற்பணியாற்றுபவர்களால் விண்ணகம் மிகவும் மெதுவாகத்தான் நிரம்புகின்றது. நமது ஆண்டவராகிய இறைவன் தமது பராமரிப்பினால் தேர்ந்தெடுக்கப்பட்டவர்களுடைய எண்ணிக்கையை இவ்விலகில் நடைபெறும் இது போன்ற கொடுங்காளால் விரைவில் அதிகரிக்கச் செய்கின்றார்.'

கிய இறைவன் தமது பராமரிப்பினால் தேர்ந்தெடுக்கப்பட்டவர்களுடைய எண்ணிக்கையை இவ்விலகில் நடைபெறும் இது போன்ற கொடுங்காளால் விரைவில் அதிகரிக்கச் செய்கின்றார்.'

இதற்குப் பின்னர் இப்பகுதி முழுவதற்கும் பாப்பரசரின் பிரதிநிதியாக பாரிய ஆன்மீகப் பொறுப்பைக் கொண்டிருந்த சவேரியாரும் இப்பகுதிகளில் நிர்வாக அதிகாரத்தை நிலை நாட்ட போத்துக்கேய மன்னனால் அனுப்பப்பட்ட மார்ட்டின் அபோன்சோ டி சூசாவினதும் உணர்வலைகளும் செயல்பாடுகளும் எவ்வாறு இருந்தன என்பது இங்கு நோக்கப்பட வேண்டும். இவ்வளவு பெரும் எண்ணிக்கையான புதுக்கிறிஸ்தவர்கள் இரத்தம் சிந்தி மறைசாட்சியாயினர் என்றதைக் கேள்வியுற்ற கவர்ணர் மார்ட்டின் அபோன்சோ டி சூசா, இதில் சம்பந்தப்பட்ட அரசன் தாக்கியெறியப்பட வேண்டும் என்று கோபத்தோடு முடிவெடுத்தது புரிந்துகொள்ளத்தக்க விடயம்தான். இவ்வரசனின் சகோதரன் அரசனுக்குப் பயந்து இந்தியாவுக்கு ஓடிவந்து தான் அரசனாக போர்த்துக்கேயரால் ஏற்படுத்தப்பட்டால் தானும் தனது ஆதரவாளர்களும் கிறிஸ்தவ சமயத்தைத் தழுவுவதாக வாக்களித்திருந்தான். எனவே கவர்ணர் குற்றம் செய்த அரசனைக் கொல்வதற்கு அல்லது தமது நண்பராகிய சவேரியார் என்ன சொல்கிறாரோ அதைச் செய்வதற்குத் தயாராக இருந்தார். இந்தவேளையில் மறைசாட்சிகள் பற்றிச் சவேரியார் வேறு எண்ணங்களைக் கொண்டிருந்தார். அவர் பெரும் எண்ணிக்கையான இம்மறை சாட்சிகளின் பரிந்துரையாலும் இறைவனுடைய அளவுகடந்த இரக்கத்திலும் நம்பிக்கை கொண்டவராகக் கொடுஞ்செயல் புரிந்த அரசன் தனது தவறுகளை ஏற்று மனம்வருந்தி அவற்றுக்குரிய பிராயச்சித்தம் செய்வான் என்றும் எதிர்பார்த்தார்.

மன்னார் மறைசாட்சிகள் - பிந்திய சான்றுகள்

மன்னார் மறைசாட்சிய நிகழ்வுகள் குறித்து சவேரியாரின் கடிதங்கள் போன்ற சமகாலச் சான்றுகளுக்குப் பின் வந்த சான்றுகள் 17ம் நூற்றாண்டுகளில் எழுதப்பட்டவை. இவற்றுள் முக்கியமானவை பிரான்சின்கன் சபையைச் சேர்ந்த பவுலோ டா ட்ரினிடாடே என்பவரது கிறிஸ்தவ சமயம் இலங்கைக்கு அறிமுகமானதன் வரலாறு பற்றிய நூலாகும். இது 1630 க்கும் 1643ம் ஆண்டுக்கும் இடைப்பட்ட காலத்தில் எழுதப்பட்டிருக்க வேண்டும். இதற்குப் பின் இயேசு சபையினராகிய பெர்னாஹு டி குவேறோஸ் அடிகளாரது நூல் 1671 இற்கும் 1697க்கும் இடைப்பட்ட காலத்தில் எழுதப்பட்டிருக்க வேண்டும். குவேறோஸ் அடிகளாரும் தமது நூலை எழுதுவதற்கு பவுலோ டா ட்ரினிடாடேயின் நூலிலிருந்தும் தகவல்களைப் பெற்றுள்ளார்.

சவேரியாரின் கடிதங்களில் அல்லது அக்கால அறிக்கைகளில் உள்ள விடயங்களுக்கு முரணான விடயங்கள் இவற்றுள் இல்லாவிட்டாலும் அக்கடிதங்களில் காணப்படும் இடைவெளிகளை நிரப்ப இந்த 17ம் நூற்றாண்டு ஆக்கங்கள் முயன்றிருக்கின்றன. பவுலோ டா ட்ரினிடாடேயின் நூலில்

மன்னார் மறைசாட்சிய நிகழ்வு பற்றி பின் வருமாறு குறிப்பிடப்பட்டுள்ளது:

'இந்தக் கொடுங்கோல் மன்னனின் (சங்கிலியன்) கொடுங்கோன்மை அவனது ஆட்சியதிகாரத்திற்குட்பட்ட மன்னார் தீவில் கிறிஸ்தவ நெறியை ஏற்றுக் கொண்ட கிறிஸ்தவர்களாக மாறிய அத்தனை பேரையும் கொன்றொழிக்குமாறு உத்தரவிட்டமையினால் உச்சக் கடத்தையடைந்தது. ஆண்கள், பெண்கள், குழந்தைகளை 600 பேரளவில் வயது, சமுதாயத்தில் அவர்களின் நிலையென்னவென்று எதுவித வேறுபாடும் பாராது வாளுக்கிரையாக்கப்பட்டனர். அவர்கள் கொல்லப்பட்ட பட்டம் எனும் இடம் பின்னர் இந்நிகழ்வின் நினைவாக மறைசாட்சிகளின் பள்ளம் என அழைக்கப்பட்டது.'

மறைசாட்சிகள் கொல்லப்பட்ட இடம் (இடங்கள்)

மன்னார் கத்தோலிக்கர்கள் மன்னார் தீவில் தான் கொல்லப்பட்டார்கள். எனவே தான் மன்னாரில் கத்தோலிக்க சமய வளர்ச்சி பற்றிக் குறிப்பிடும் இடங்களில் மன்னார் மறை சாட்சிகளின் தீவு என்று சுட்டிக்காட்டப்படுகின்றது. சில வரலாற்றாசிரியர்கள் இம் மறைசாட்சிய நிகழ்வு இடம் பெற்ற இடம் அல்லது கிராமம் பட்டம் என்றும் இன்னும் சில வரலாற்றாசிரியர்கள் தோட்டவெளி எனும் கிராமத்தில் தான் மறைசாட்சிய நிகழ்வு இடம் பெற்றது என்பர். ஒரு பிரச்சனைக்குரிய விடயமாகுமளவிற்கு இரு சாராரும் தத்தம் கருத்துக்களை முன்வைப்பது வழக்கமாயிருந்துள்ளது. இச்சந்தர்ப்பத்தில் மன்னார் மறைசாட்சிகள் எந்த குறிப்பிட்ட சாதிக்குழு மத்தைச் சார்ந்தவர்கள் என்பது பற்றியும் வாத்தியாசிரியர்கள் எழுதுவதற்கு. ஆனால் இதனைப் பற்றிய விவாதம் தேவையற்றதும். இதற்குள் நுழைவது எமது நோக்கமும் அல்ல. இதனால் ஒரு பயனும் ஏற்படப் போவதுமில்லை. இங்கு நாம் இம் மறை சாட்சியம் நிகழ்ந்த இடம் (இடங்கள்) பற்றிய சில வரலாற்று ஆவணங்களையும் அவை குறிப்பிடும் உண்மைகளையும் சற்றுப் பார்ப்போம்.

1561ம் ஆண்டு ஜனவரி மாதம் 8ம் தேதி அந்நாட்களில் மன்னாருக்கு அனுப்பப்பட்ட இயேசு சபைக்குழுவின் தலைவராகிய கென்றிக் கென்றிக்கன் அடிகள் யேசு சபையின் முதல்வர் லெய்னஸ் அடிகளாருக்குக் கெழுதிய கடிதத்தில் மறைசாட்சிய நிகழ்வு நடந்த இடம் பற்றிக் குறிப்பிடுகின்றார். மன்னார் கோட்டையிலிருந்து 1/2 காத தூரத்தில் (1 காதம் = ஏறக்குறைய 3 மைல்) பட்டம் எனும் கிராமம் உள்ளதாகவும் அங்கிருந்த கிறிஸ்தவர்கள், இயேசு சபையினர் 1560ம் ஆண்டு அங்கு வந்தபோது இருக்கவில்லையென்றும் அவ்விடத்து அரசனது தன்புறுத்தலால் (1544ம் ஆண்டு யாழ்ப்பாண அரசன் சங்கிலியனால் அவர்கள் கொல்லப்பட்டதை நினைவுகூர்கிறார்) இவர்கள் வெளியேறிவிட்டார்கள் என்றும் குறிப்பிடுகின்றார். அவர்கள் (கொல்லப்பட்டவர்கள் போக தப்பியோடியவர்கள்) இப்போது திரும்பி வரலாம் என்றும், இயேசு சபையினர் தற்போது தகுந்த பாதுகாப்புடன் இருப்பதால் அவர்களுக்கு ஒரு பிரச்சினையும் வராது என்றும் குறிப்பிடுகின்றார்)

- அடுத்த இதழில் தொடரும்

புனித யோசேவ்வாஸ் அடிகளாருக்காக இறைவனுக்கு நன்றி கூறுவோம்! அவரது புகழ் பாடுவோம்! அவர் பரிந்துரையை மன்றாடுவோம்.

அருளாளரை புனிதராக்கியதற்காக

நன்றி மன்றாட்டு

எல்லாம் வல்ல விண்ணகத் தந்தையே! எங்கள் அன்பான இறைவா! எங்களது தாழ்மையான வேண்டுகளையும் விண்ணப் பூதையும் சேர்ந்து அருளாளர் யோசேவ்வாஸை எமது இலங்கை நாட்டின் முதலாவது புனிதராகத் தந்தமைக்காக உமக்கு நன்றி நவில் கின்றோம். ஒல்லாந்தரின் கலாபனைக் காலத்திலே புனிதரைப் பாதுகாத்து அவருடாக எங்களுடைய விசுவாசத்தை வளப் படுத்திய அருளுக்காக எமது உள்ளத்தின் ஆழத்திலிருந்து உமக்கு நன்றி கூறுகின்றோம். கடந்த முன்னூறு ஆண்டுகளுக்கு மேலாக புனிதரின் பரிந்துரையால் நீர் ஆற்றிய எல்லா வகையான புதுமைகளுக்காகவும், அருள் வளங்களுக்காகவும் உம்மைப் புகழுகின்றோம். எமது விசுவாசத்தை ஆழப்படுத்தவும், நம்பிக்கையைப் பலப்படுத்தவும், அன்பை வளர்க்கவும் ஆண்டவராகிய இயேசுக் கிறிஸ்துவுக்கும், மீட்பின் செய்திக்கும் உயிருள்ள விதத்தில் சாட்சிகளாய் உருவாகவும் எமக்கு உதவி செய்யும். எங்களுடைய அன்பான தாய் நாட்டை ஆசீர்வதியும். எங்கள் தாய்நாட்டிற்கும், மக்களுக்கும் நீடிய சமாதானத்தையும், ஒப்புரவையும், ஒற்றுமையையும், ஒளிமயமான வாழ்வையும் அருள வேண்டுகின்றோம். எங்கள் ஆண்டவரும் உமது மகனுமாகிய கிறிஸ்து வழியாக வேண்டி நிற்கின்றோம். ஆமென்.

புனித யோசேவ்வாஸ் அடிகளின் மன்றாட்டுமொலை

ஆண்டவரே இரக்கமாயிரும்
கிறிஸ்துவே இரக்கமாயிரும்
ஆண்டவரே இரக்கமாயிரும்

கிறிஸ்துவே எங்கள் மன்றாட்டைக் கேட்டருளும்
கிறிஸ்துவே எங்கள் மன்றாட்டை நன்றாகக் கேட்டருளும்
பரலோகத்திலிருக்கிற பிதாவாகிய இறைவா,
- எங்கள் மேல் இரக்கமாயிரும் -
உலகத்தை மீட்டு இரட்சித்த கதனாகிய இறைவா,
- எங்கள் மேல் இரக்கமாயிரும் -
தூய ஆவியாகிய இறைவா,
- எங்கள் மேல் இரக்கமாயிரும் -
தூய திரித்துவமாயிருக்கிற ஏக இறைவா,
- எங்கள் மேல் இரக்கமாயிரும் -



- புனித மரியாயே
- எங்களுக்காக வேண்டிக்கொள்ளும் -
- புனித யோசேவ்வாஸ் அடிகளே,
- எங்களுக்காக வேண்டிக்கொள்ளும் -
- கோவாவின் பெனாலிம் எனும் ஊரில் பிறந்த புனித யோசேவ்வாஸ் அடிகளே,
• கிறிஸ்தோபர் வாஸ் மரிய மிராண்டா ஆகிய பெற்றோரிடம் ஞான வாழ்க்கையைப் பழகிப் பயிற்சி பெற்ற புனித யோசேவ்வாஸ் அடிகளே,
• சிறுவனாயிருந்த காலம் முதல் "சின்னப் புனிதர்" என அன்புப் பெயரால் அழைக்கப்பட்ட புனித யோசேவ்வாஸ் அடிகளே,
• இலங்கையின் கத்தோலிக்க விளக்கு அணையாது காக்கத் தேவ விருப்பத்தின்படி குருவாக அழைக்கப்பட்ட புனித யோசேவ்வாஸ் அடிகளே,
• கனரா பிரதேசம் முழுவதும் மறை மணம் பரவச் செய்த புனித யோசேவ்வாஸ் அடிகளே,
• இலங்கையின் கத்தோலிக்கர் வேத கலாபனையில் கைவிடப்பட்டிருப்பதை அறிந்து மிகுந்த துயரத்துக்குள்ளான புனித யோசேவ்வாஸ் அடிகளே,
• கோவைக்குச் சென்று ஓர்டோறியன் சபையை மீண்டும் உயிர் பெறச் செய்து, உயரிய தலைவராக மதிக்கப்பட வரம்பெற்ற புனித யோசேவ்வாஸ் அடிகளே,
• துன்புறும் இலங்கைத் திருச்சபைக்கு உதவ வேறு குருக்கள் யாரும் முன்வராத போதும், அப்பணியை நிறைவேற்ற உறுதியுடன் முன்வந்த புனித யோசேவ்வாஸ் அடிகளே,
• அடிமைபோல் பணிபுரிய மாசற்ற தேவதாயின் முன் தம்மைத் தாமே விற்ற புனித யோசேவ்வாஸ் அடிகளே,
• வாணிபக் கூலியாள் போல மாறுவேடத்தில் படகேறித் துன்புறும் கத்தோலிக்கரைத் தேடி மன்னார் கரையை வந்தடைந்த புனித யோசேவ்வாஸ் அடிகளே,
• ஒல்லாந்தர் ஆட்சியில் துன்ப துயரங்களைப் பாராமல் சில்லாலைக் கிராமத்தினை மையமாகக் கொண்டு மறை மணம் பரப்ப ஆரம்பித்த புனித யோசேவ்வாஸ் அடிகளே,
• உளவாளியென இரண்டாம் விமலதர்ம சூரிய மன்னனின் கட்டளைப்படி வாவுட கிராமத்தில் வைத்துக் கைது செய்யப்பட்ட புனித யோசேவ்வாஸ் அடிகளே,
• மலைநாடு முழுவதும் ஏற்பட்ட பெருவரட்சியின் போது, அரசனின் வேண்டுகோள்க்கிணங்கி, உறுதியான விசுவாசத்துடன், செப வல்லமையால் மழை பெய்வித்துப் புதுமை புரிந்தபுனித யோசேவ்வாஸ் அடிகளே,

புனித யோசேவ்வாஸ் அடிகளாருக்குக் கீதம்



யோசேவாஸ் முனி தாசர் நாமினி
வணங்கியே வாழ்த்திப் புகழ்ந்து
வந்தனை செய்கின்றோம்
உந்தன் வழியைப் பின்பற்றும்
உந்தன் பிள்ளைகள் நாம்
உம்வழி வாழ அருள்புரி புனிதனே

மகிழ்வுடன் துன்பங்களை
ஏற்றிட்ட செம்மலே உம்
திகழ் நவ உதயத்தைத் தந்தே காப்பீரே
காலநேரம் பசிநோக்கா
சீல தருமங்கள் ஏற்று -2
எல்லோருக்கும் எல்லாமாக
வாழ்ந்த அருள்முனி -2

மனிதர்கள் இன்ப துன்பம்
தனில் நாம் பாங்குகொண்டு
இனிதாக அவர்கட்கு வழிகாட்ட அருள்
காலநேரம் பசிநோக்கா
சீல தருமங்கள் ஏற்று -2
எல்லோருக்கும் எல்லாமாக
வாழ்ந்த அருள்முனி -2

- இருண்ட கானகங்களினூடாக கால்நடையாகச் செல்கையில் எதிர்ப்பட்ட கொடிய விஷப்பாம்புகளையும், பயங்கர மிருகங்களையும், சிலுவையின் பலத்தால் விலகி ஓடச் செய்த புனித யோசேவ்வாஸ் அடிகளே,
• கல்கமுனை வாகக்கோட்டை ஆகிய பிரதேசங்களுக்குச் சிதறிச் சென்ற கத்தோலிக்க மக்களைத் தேடிச் சென்று, அவர்களை இறை விசுவாசத்தில் உறுதிபெறச் செய்த புனித யோசேவ்வாஸ் அடிகளே,
• தினமும் செபமாலை சொல்வதனால் தேவதாயின் மட்டில் மிகுந்த பக்தியுள்ளவராக எமக்கு வழிகாட்டும் புனித யோசேவ்வாஸ் அடிகளே,
• எல்லோரினதும் துக்க, வேதனைகள், துயரங்களைத் தயவுள்ள தந்தை போல் செவிகொடுத்து, அவர்களை ஆறுதல்படுத்திய புனித யோசேவ்வாஸ் அடிகளே,
• இறையன்பை அனுபவித்துத் தம் எளிமையான வாழ்வின் வழிகாட்டல் மூலமாக எல்லோரையும் கிறிஸ்துவில் ஒன்று சேர்த்த புனித யோசேவ்வாஸ் அடிகளே,
• பிள்ளைப் பேற்ற துயரத்தால் மனவேதனைக்கு உள்ளான தம்பதியினருக்காக இறைவனிடம் வேண்டி, அவர்களுக்கு உதவி பெற்றுக் கொடுத்த புனித யோசேவ்வாஸ் அடிகளே,
• கண்டியை மையமாகக் கொண்டு நாடு முழுவதும் மீண்டும் மீண்டும் நடந்து, மக்களுக்குப் பெரும் சேவை செய்த புனித யோசேவ்வாஸ் அடிகளே,
• அப்போஸ்தலிக்க சேவையிலீடுபடும் இல்லற வாசிகளுக்கு முன்மாதிரிகையாயிருந்து, இல்லறவாழ்வுமூலமும் திருச்சபையை வளமுட வழிகாட்டிய புனித யோசேவ்வாஸ் அடிகளே,
• கஷ்டமான பிரயாணங்களில் ஈடுபடும் யாராவது உம் பாதுகாப்பை வேண்டிய போது, பயணம் முடியும் வரை அபாயங்களிலிருந்தும் அவர்களைக் காப்பாற்ற வரம் பெற்ற புனித யோசேவ்வாஸ் அடிகளே,
• வாழ்வின் போது செய்ய முடியாதவைகளை, மரணத்தின் பின் செய்யமுடியாதென்பதைத் தம்மைப் பின்தொடர்ந்தவர்களுக்குத் தம் மரணப்படுக்கையில் வெளிப்படுத்திய புனித யோசேவ்வாஸ் அடிகளே,
• கோவையில் பிறந்து இலங்கையின் திருத்தூதராகப் பேறுபெற்ற புனித யோசேவ்வாஸ் அடிகளே,
• சகோதர அன்பிலும், தேவ தயவிலும் காலத்தைச் செலவிட்டு, இறை சமூகத்தில் வீற்றிருந்து எம் எல்லோருக்கும் மோட்ச உரிமை கிடைக்க வழியாயிருக்கும் புனித யோசேவ்வாஸ் அடிகளே,

உலகின் பாவங்களைப் போக்கும் இறைவனின் செம்மறியாகிய இயேசுவே
எங்கள் பாவங்களைப் பொறுத்தருளும்
உலகின் பாவங்களைப் போக்கும் இறைவனின் செம்மறியாகிய இயேசுவே
எங்கள் மன்றாட்டைக் கேட்டருளும்.
உலகின் பாவங்களைப் போக்கும் இறைவனின் செம்மறியாகிய இயேசுவே
எங்கள் மேல் இரக்கமாயிரும்.

முதல் : இயேசுக்கிறிஸ்துவின் திருவாக்குகளுக்கு நாங்கள் பாத்திரமாய் இருக்கத்தக்கதாக.
எல் : புனித யோசேவ்வாஸ் அடிகளே எங்களுக்காக வேண்டிக்கொள்ளும்.

செபிப்போமாக

மிகவும் இரக்கம் நிறைந்த தந்தையே, புனித யோசேவ்வாஸ் அடிகளை இலங்கையின் திருத்தூதராக எமக்குத் தந்த உம்மைப் போற்றி நன்றி கூறுகின்றோம். எம் முன்னோரின் விசுவாசத்துக்கு மாபெரும் இடர் வந்தபோது, அவர்களைக் காத்துத் தைரியமூட்டிய அவருடைய வேண்டுகளால், இன்று எம் விசுவாசத்துக்கு வரும் எல்லாவித இடர்களிலும், இருளிலுமிருந்து எம்மைப் பாதுகாத்தருள மன்றாடுகின்றோம். இதை எம் ஆண்டவராகிய இயேசுக்கிறிஸ்துவின் வழியாக எமக்குப் பெற்றுத் தந்தருளும். ஆமென்.

திருத்தந்தை பிரான்சிஸின் பார்வையில்... (3ம் பக்கத் தொடர்ச்சி)

நற்செய்தியின் மகிழ்ச்சி அறிவிப்பில் தடைகள்
(நசெம. அதி. 2-3)

இன்றைய நுகர்வுக் கலாசாரத்தின் விளைவாக வளர்ந்து வரும் போதாது என்ற மனநிலை, பிறருக்குரியதைச் சுரண்டும், ஏமாற்றிப் பெறும் மகிழ்வுப் போக்கு, பயன்கருதி பொருள் பெறும் - ஏறியும் மகிழ்வு மனநிலை, வளரும் வக்கிர ஆசையும், வன்முறை உறவுகளும் என அறம்புறண்ட மனப் போக்குகளால் மழுங்கடிக்கப்பட்ட மானிட மனச்சாட்சி என்பன நாளும், தேடும், வேட்கைகொண்டு அடையும் மகிழ்ச்சி, நற்செய்தியின் மகிழ்ச்சிக்கு முரணானதாகும். இதனால் இன்று கடவுளுக்கு ஏற்புடையதைச் செய்ய முரட்டுத்தனமாக மறுப்பதும், பொதுநலன் பேணுவதில் நாட்டமின்மையும், சுயநல, குறுகிய நோக்குகளை அடைவதற்கு இசைவு-இணக்க கூட்டுச் சேர்தலில் ஈடுபடுவதும் என மானிட சமூக வாழ்வுக்குப் பாதிப்பையும், அதனால் சமூக மகிழ்வைச் சிதைக்கும் நிலையையும் காணலாம்.

இதுபோன்ற பின்புலத்தில் நற்செய்தியின் மகிழ்ச்சியை எடுத்துரைப்பதற்கு ஆர்வமின்மை காணப்படுகின்றது. போதிய நற்செய்தி வாசிப்பு இன்மை நிலவுகிறது. தியானமும், ஆயத்தமும் இன்றி நற்செய்தி மறைபுரைகள் ஆற்றப்படுகின்றன. இதனால் நற்செய்தியால் அடைய வேண்டிய புதுப்பித்தலை கிறிஸ்தவர்கள் அடைய முடியா

மல் இருக்கிறார்கள். அரைகுறை மனநிலையுடனும், மதில்மேல் பூனை போன்ற மன நிலையுடனும் இருக்கும் கிறிஸ்தவர்கள் நற்செய்தியின் ஆற்றலால் பெறக்கூடிய வாழ்வைப் பெற முடியாதிருக்கிறார்கள். கிறிஸ்தவர்கள் தம்மிடையே இயேசுக் கிறிஸ்துவைப் பற்றிப் பேசிப் பகிராத நிலையும், கிறிஸ்துவை அறியாதவர்களுக்கு நற்செய்தியை அறிவிக்காத நிலையும் காணப்படுகின்றது. இக்குறைபாடுகளையெல்லாம் படுவதற்கு கிறிஸ்தவர்கள் சமூகமாக கேட்டுக் கற்றிந்த நற்செய்தியை மீண்டும் கேட்பதோடு மட்டும் நின்றுவிடாமல், வாழவும் (யாக. 1:22), அதனை அறிவிக்கவும் கடமையும், பொறுப்பும் கொண்டவர்கள் (1கொரி. 1:14) எனத் திருத்தந்தை தெளிவாக எடுத்த துரைக்கின்றார். நற்செய்திக்குப் பிரமாணிக்கமற்ற கிறிஸ்தவ வாழ்க்கை பயனற்ற, இலக்கு இல்லாத ஓட்டம் என்கிறார்.

நற்செய்தியின் சமூகக் கண்ணோக்கு
(நசெம. அதி. 4)

நற்செய்தியின் மகிழ்ச்சி என்பது "சின்னக் சிறியவர்களில் எவரும் தொலையக் கூடாது" என இறை தந்தை கொள்ளும் மகிழ்ச்சியாகும். அம்மகிழ்ச்சி காணாத ஆட்டைத் தேடிக்கண்டடைந்து, கிடையில் சேர்த்த நல்லாயனின் மகிழ்ச்சியாகும். இன்றைய உலகில் பல்வேறு சமூகச் சூழல்களில் தொலைந்து போகின்ற, ஒதுக்கப்படுகின்ற, காயப்பட்ட, இயல்பு வாழ்வுக்காக வழி தேடுகின்ற, மக்கள் நிறைவாழ்வு பெறுவதற்கு நற்செய்தியின் அடிப்படையில்

பொதுநலனைப் பேணுவதற்கு சமூக உரையாடல் வேண்டும் என்பது திருத்தந்தையின் அறிவுரையாகும். ஏனென்றால் நற்செய்தி அமைதியளிக்கும் நற்செய்தியாகும்.

அத்தகைய உரையாடல் கிறிஸ்தவ ஒன்றிப்பிலும், பல்சமய இணக்கத்திலும் மானிட வாழ்வியல் நிலைகளையும், தேவைகளையும் மையங்கொண்டதாக நடைபெற வேண்டும் என ஆசிக்கிறார். சமூக பொதுநலனைப் பேணுவதற்கு நடத்தப்பட வேண்டிய உரையாடல் நற்செய்தி விழுமியங்களை அடிப்படையாகக் கொண்டிருப்பதால், கிறிஸ்தவ ஒன்றிப்பு முதற்கண் தேவை என்கிறார். கிறிஸ்தவ ஒன்றிப்பில் நடத்தப்படும் உரையாடல் வழியாகவே கிறிஸ்தவர்களின் நம்பகத் தன்மை கொண்ட சாட்சியம் வெளிப்படும்.

இயேசுக்கிறிஸ்துவில் விசுவாசம் கொண்ட கிறிஸ்தவர்களுக்கு நற்செய்தி ஒன்றையாகும். எனவே கிறிஸ்தவ ஒன்றிப்பில் அனைத்து சமயத்தவருடனும் இணக்கத்துடன் சமூக அமைதிக்காக உரையாட அழைக்கிறார். சமூக அமைதியை நீதியின் வழியில் நாடுவதே சிறப்பு என்கிறார். இன்று சமயங்களால் சமூகத்துக்கு என்ன நன்மை கிடைக்கிறது என திருத்தந்தை கேட்பது நம்மைச் சிந்திக்கச் செய்கிறது. இன்று எச்சமயத்தையும் சேராமல் பொதுமைச் சமய உணர்வுடன் பலர் உள்ளார்கள். அவர்கள் நன்மைத்தனம், உண்மைத்தனம், என்பதில் நம்பிக்கை கொண்டவர்களாவர். இவ்விழுமியங்கள் கிறிஸ்தவர்களுக்கு இறையாட்சி விழுமியங்களாகும் (உரோ. 14:17). ஆக கிறிஸ்தவ ஒன்றிப்பில்

இவர்களையும் இணைத்து சமூகப் பொதுநலன் பேண வழிகிடைக்கச் செய்யும்போதே அமைதியும், அதனால் மகிழ்ச்சியும் கைகூடும் என்கிறார் திருத்தந்தை.

நற்செய்தியின் பணியாளர் ஆவியால் நிறைந்தவர்கள்
(நசெம. அதி. 5)

முதற்பெந்தக்கோஸ்தே நாளில் ஆவியால் நிறையப்பட்டவர்கள் திறந்த, துணிவான, யூத-கலாச்சார வரம்புகளைக் கடந்து எங்கும் செல்கின்ற, எல்லாருடனும் உரையாடுகின்ற, பல்லாற்றல் கொண்ட கிறிஸ்தவ குழுமங்களை அமைக்கின்ற பக்குவத்தைப் பெற்றார்கள். இன்றும் புதிய பெந்தக்கோஸ்தே அனுபவத்தைக் கிறிஸ்தவர்கள் பெற்று நற்செய்தியின் பணியாளராக வேண்டும் என்கிறார் திருத்தந்தை. ஆவியில் நிறைந்த நற்செய்தியாளர்கள் இறைவார்த்தையைக் கேட்டுத் தியானிக்கும், செபிக்கும்

நற்செய்தியின் பணியாளராவர். மகிழ்ச்சி நிறைந்த, மனச்சோர்வு அடையாத, நற்செய்தி அறிவிப்பிலும், பகிர்விலும் ஆர்வம் கொண்டவர்களாக இருப்பர். உண்மைக்கு சாட்சிபகர்ந்து, இறையாட்சி இலட்சியத்துடன் வாழ்ந்த இயேசுவைத் துணிவுடன் பின்பற்றுவர். நாம் இறைத்தந்தையின் மகிமைமையே தேடி, நாம் வாழ்வதும் இயங்குவதும் அவரது மகிமைமையான புகழ்ச்சிக்காகவே என சங்கற்பம் கொள்பவர்கள் ஆவியால் நிறைந்த பணியாளர்களாவர்.

முடிவாக, எல்லா நன்மனங்கொண்டவர்களும் நம்பும், நாடும் விழுமியங்கள் கிறிஸ்தவர்கள் நம்பும், ஏற்கும் இறையாட்சி விழுமியங்கள் என்பதால் அனைவருடனும் இணைந்து சமூகநலனைப் பேணி, நீதியின் அடிப்படையில் அமைதி காத்து, மகிழ்ந்திருப்பதே நற்செய்தி வாழ்வு என்கிறார் திருத்தந்தை பிரான்சிஸ்.

Diploma in Nursing (2 Years)
Holy Cross School of Health Science

நான்கு மாதங்களுக்கான ஆங்கில பயிற்சியுடன் தாழியப்பயிற்சி நெறி ஆரம்பிக்கப்படும்.

க. பொ. த. உயர்த்தரத்தில் மூன்று பாடங்களில் சித்தியடைந்தவர்கள் தங்கள் சுயவிபர கோவையினை, திருச்சிலுவை சுகாதார விஞ்ஞான பாடசாலை இல. 767/4 கூற்கரை வீதி, யாழ்ப்பாணம். என்னும் முகவரிக்கு அனுப்பி வைக்கவும்.

விண்ணப்ப முடிவுத்திகதி 23.03.2015

பணிப்பாளர்.
தொலை பேசி: 021 300 1102 / 077 115 9391



உண்மையான நோய் (சாயா 58 : 6-7) அது ஒரு மகிழ்ச்சிக் கொண்டாட்டம்.

நோய்கள் பலவிதம் அதில் ஒவ்வொன்றும் ஒருவிதம்.

- பணியாளன், மா. ரேஜிஸ் இராசநாயகம் -

நீங்கள் நோன்பிருக்கும்போது இப்படியும் செய்யலாம்:
மற்றவர்களைத் தீய்ப்பிடாதீர். மாறாக, மற்றவரில் நிறைந்துள்ள நன்மையையும் இறை பிரசன்னத்தையும் கொண்டாடுங்கள். நமக்குள் இருக்கும் வேற்றுமைகளைப் பெரிதாக்காதீர்; மாறாக, நமக்குள் இருக்கும் ஒற்றுமைகளைக் கொண்டாடுங்கள். நம்மைச் சூழ்ந்துள்ள காரிருளைக் கண்டு மருளாதீர்; மாறாக, நம்மைச் சூழ்ந்துள்ள கிறிஸ்துவின் ஒளியை வெளிக்கொணருங்கள். நம்முள் உள்ள நோய் பிணிகளைப் பற்றி அங்கலாய்க்காதீர்; மாறாக, இறைவனின் குணமளிக்கும் வல்லமை பற்றி அகமகிழ்வுங்கள். மற்றவரைப் பாதிக்கும், புண்படுத்தும் வாழ்க்கைகளைப் பயன்படுத்தாதீர்; மாறாக, புனிதமான சொற்பதங்களைப் பயன்படுத்துங்கள்.

குறைகூறுவதிலிருந்து விடுபடுங்கள்; மாறாக, மற்றவர்களைப் பாராட்டிப் பழகுங்கள். கோபத்தைக் கட்டுப்படுத்துங்கள்; மாறாக, அன்பு, அனுதாபத்துடன் வாழ்ங்கள். எதிர்மறையான எண்ணங்களை மனத்திலிருந்து நீக்குங்கள்; மாறாக, நேர்மறையான சிந்தனையை வளருங்கள். அத்த அங்கலாய்ப்பிலிருந்து விடுபடுங்கள்; மாறாக, வாழ்க்கையை நம்பிக்கையோடு வாழ்ங்கள். குற்றப்பழி உணர்வுகளிலிருந்து விடுபடுங்கள்; மாறாக, உள்ளார்ந்த விடுதலையுடன் வாழ்ங்கள். (யோவான் 8:31) "உண்மை உங்களுக்கு விடுதலையளிக்கும்". முறையிடுவதிலிருந்து விடுபடுங்கள்; மாறாக, மற்றவர்கள் மட்டில் நன்றியுணர்வுடன் வாழ்ங்கள். மன அழுத்தங்களிலிருந்து விடுபடுங்கள்; மாறாக, உங்களை நீங்கள் பராமரிக்கக் கற்றுக்கொள்ளுங்கள்.

பகைமையிலிருந்து விடுபடுங்கள்; மாறாக, தவிர்க்கமுடியாதவற்றைக் கைவிடப் பழகுங்கள். காழ்ப்புணர்வுகளிலிருந்து விடுபடுங்கள்; மாறாக, மன்னிக்கும் பண்பை வளர்த்துக்கொள்ளுங்கள். சுயநலத்திலிருந்து விடுபடுங்கள்; மாறாக, பொது நலத்தில் திழைத்து வாழ்ங்கள். மனமுடைந்துபோவதிலிருந்து விடுபடுங்கள்; மாறாக, மன உறுதியுள்ளவர்களைப் பின்பற்றி வாழ்ங்கள். அலட்சியமான மனத்திலிருந்து விடுபடுங்கள்; மாறாக, ஆர்வத்துடன் வாழ்ங்கள். சந்தேகப்படுவதிலிருந்து விடுபடுங்கள்; மாறாக, நம்பிக்கையை வளர்த்து ஆக்கபூர்வ அடையாளங்களை இனங்காணுங்கள். வீண் பேச்சுக்களிலிருந்து விடுபடுங்கள்; மாறாக, கனிகளைக் கவர்ந்தெடுக்கப் பழகுங்கள்.

"தம்பி - இரானாய்" அலையாதீர்கள்; மாறாக, அமைதியில் ஆண்டவருடன் இருங்கள். வாழ்க்கையை வெறும் போராட்டமாகாதீர்கள்; மாறாக, அதை ஒரு பூந்தோட்டமாகுங்கள். நாவே அனைத்துக்கும் காரணி அதைக் கட்டுப்படுத்துங்கள்; மாறாக, இரு காதுகளையும் பயன்படுத்துங்கள். மற்றவரை எந்நேரமும் கட்டுப்பாட்டிற்குள் வைத்திருக்க எண்ணாதீர்கள்; அவர்களுக்கும் வாழும் சுதந்திரம் உண்டு என்பதை உணருங்கள்.

இயேசு கூறுகிறார்: "உன்னை என்னால் புரிந்துகொள்ள முடிகிறது. ஆனால், என்னை உன்னால் எப்படிப் புரிந்து செல்ல முடிகிறது? எனவே, இரு கரம் விரித்து, இதயத்தைத் திறந்து எந்நேரமும் உனக்காக வழிமேல் விழி வைத்துக் காத்திருக்கின்றேன். மகனே/ளே இனியும் தாமதமேன்? இந்த 40 புனித நாட்களுடாக திருநதி)ம்பி என்னிடம் வா!"

சாட்டி சிந்தாத்திரை மாதா தவக்கால யாத்திரை 2015

அன்பின் மையங்களான குடும்ப வாழ்வைக் கட்டியழுப்பி அர்ப்பண துறவற வாழ்வை அணி செய்வோம்

குடும்பங்களாக சஷ்ட ஜெயிப்போம். தவ யாத்திரை செல்வோம். திரு இருதயநாதருக்கும், மரியாளின் மாசுற்ற இருதயத்திற்கும் குடும்பங்களை அர்ப்பணியுடன் வழியாக துறவற அர்ப்பண வாழ்வின் விழிப்புணர்ச்சியை திருச்சபையில் ஆழப்படுத்துவோம்.

தவக்காலச் சனிக்கிழமைகளில்...

காலை 9.00 மணிக்கு சிலுவைப்பாதை / காலை 11.30 மணிக்கு திருப்பலி
மாலை 3.00 மணிக்கு நற்கருணை ஆராதனை

- 28.02.2015 : சனிக்கிழமை (தீவக மறைக் கோட்டம்)
- 07.03.2015 : சனிக்கிழமை (இளவாலை மறைக் கோட்டம்)
- 14.03.2015 : சனிக்கிழமை (பருத்தித்துறை மறைக் கோட்டம்)
- 21.03.2015 : சனிக்கிழமை (யாழ்ப்பாண மறைக் கோட்டம்)
- 28.03.2015 : சனிக்கிழமை (முல்லை, கிளிநொச்சி மறைக் கோட்டம்)

வருகி! சுவரோட்டமான மனமாற்றம் பெற அன்புடன் வருகி!

சாட்டி மாதா பரிபாலகரும் பங்கு மக்களும்.

மறையுரைகள் தரமானவையாக அமைய மறையுரையாளர்களுக்கு வழிகாட்டிக் கையேடு

ஆலயம் செல்லும் பலர், அன்றையத் திருப்பலியில் தாங்கள் கேட்கும் மறையுரைகளை வைத்தே முழுத் திருப்பலியையும் கணிக்கின்றனர் என்று திருப்பீட அதிகாரி ஒருவர் கூறினார்.

மறையுரையாளர்களுக்கு வழிகாட்டிக் கையேடு ஒன்றை, பத்திரிகையாளர்களுக்கு வெளியிட்டுப் பேசிய, திருவழிபாட்டுத் திருப்பேராயத் தலைவர் கர்தினால் இராபர்ட் சாரா அவர்கள் இவ்வாறு கூறினார்.

திருப்பலி நிச்சயமாக மறையுரை அல்ல என்றாலும், இறை

வார்த்தையைக் கேட்பதற்கும், ஆண்டவரின் திருஉடல், திருஇரத்த உறவில் ஒன்றிப்பதற்குமான புனிதப் பேருண்மைகளில் பங்குகொள்வதன் நோக்கத்திற்கு ஏற்ற நேரமாக மறையுரையாற்றும் நேரம் உள்ளது என்று விளக்கினார் கர்தினால் சாரா.

மறையுரையானது, புனித நூல்களை, குறிப்பாக, நற்செய்தியை நேரடியாகத் தொடர்பு கொண்டு ததாக அமைந்து, அவற்றால் அது ஒளியூட்டப்படுவதாய் அமைய

வேண்டுமெனவும், திருப்பணியாளர்களின் பணியின் தரத்தை உயர்த்துவதற்கு இக்கையேடு உதவும் எனவும் கூறினார் கர்தினால் சாரா.

மறையுரை என்பது, திருப்பணியாளர்களுக்கென ஒதுக்கப்பட்ட ஒரு திருவழிபாட்டு நிகழ்வு, இவர்கள், தங்கள் சொந்தப் பாணியில் இல்லாமல், திருஅவையின் விசுவாசத்திற்கேற்ப இறைவார்த்தைக்குப் பணிபுரிய அழைப்புப் பெற்றுள்ளனர் என்று கர்தினால் இராபர்ட் சாரா அவர்கள் கூறினார்.

இந்த 87 இலட்சம்... (1ம் பக்கத் தொடர்ச்சி)

கொழும்பில் திருத்தந்தை பிரான்சிஸ் அவர்கள் இலங்கையின் திருத்தாதர் என்றழைக்கப்படும் ஜோசப் வாஸ் அவர்களைப் புனிதராக உயர்த்திய திருப்பலிக்குப் பின், இலங்கைத் தலத்திருஅவை சார்பில், 87 இலட்சம் இலங்கை ரூபாய் மதிப்புள்ள காசோலையை கர்தினால் மல்கம் இரஞ்சித் ஆண்டகை அவர்கள் திருத்தந்தைக்கு வழங்கினார்.

திருத்தந்தையின் தர்மப் பணிகளுக்காக வழங்கப்பட்ட இந்தத் தொகையை திருத்தந்தை அவர்கள் இலங்கையிலிருந்து புறப்படுவதற்கு முன்னர் கர்தினால் இரஞ்சித் அவர்களிடமே திரும்பக் கொடுத்தது, அத்தொகையை இலங்கை வாழ்வறியோருக்குப் பயன்படுத்து மாறு திருத்தந்தை கேட்டுக் கொண்டார்

என்று, 'Messenger' என்ற கத்தோலிக்க இதழுக்கு அளித்த பேட்டியில் கர்தினால் இரஞ்சித் அவர்கள் கூறியுள்ளார்.

இத்தொகையானது, இலங்கையில் உள்ள அனைத்து மறைமாவட்டங்களுக்கும் பிரித்து வழங்கப்பட்டுள்ளது என்றும், இதனைப் பயன்படுத்தும் முறை குறித்து அறிக்கையொன்று திருத்தந்தைக்கு அனுப்பிவைக்கப்படும் என்றும் கர்தினால் இரஞ்சித் அவர்கள் எடுத்துரைத்தார்.

திருத்தந்தைக்கு வழங்கிய இவ் அன்பளிப்புக்கு எமது யாழ். மறைமாவட்டத்திலும் எல்லாப் பங்குகளிலும் பங்குமக்கள் தங்கள் பங்களிப்பை வழங்கியிருந்தார்கள் என்பது குறிப்பிடத்தக்கது.

பொதுநிலையினரின் கவனத்திற்கு...

அரசாங்க அச்சுத்திணைக்கள தொழில் நுட்பவியாளர், மற்றும் சிறைச்சாலை பாதுகாவலர் ஆகிய பதவிகளுக்கு 13.03.2015 க்கு முன் விண்ணப்பங்கள் கோரப்படுவதாகவும், தகுதியானவர்கள் விண்ணப்பிக்கமாறும் யாழ் மறைமாவட்ட பொதுநிலையினர் கழகம் கேட்டுக்கொள்கிறது.

கோப்பாயில் இறை தியான குணமாக்கல் வழிபாடு

இந்தியாவில் இருந்து வருகை தந்துள்ள இறை தியான குழுவினரால் நடாத்தப்படும் தவக்காலத்தியானமும் குணமாக்கல் வழிபாடும் வருகிற மார்ச் மாதம் 5ம் திகதி வியாழக்கிழமை மாலை 5.00 மணி தொடக்கம் 8.00 மணி வரை கோப்பாய் தூய மரியன்னை ஆலயத்தில் நடைபெறும்.

ஈஸ்டர் சிறப்புத் திருவிழை

வாசக அன்பர்களே! எதிர்வரும் பாதுகாவலன் ஈஸ்டர் சிறப்பிதழுக்கான உங்கள் ஆக்கங்களைக் சுவடிய விரைவில் பாதுகாவலன் பணிமனைக்கு அனுப்பி வைப்புகள். ஆசிரியர்

அருட்பணி. பீற்றர் அ.ம.தி. அவர்களின் தந்தையார் காலமானார்

அமலமரித்தியாசிகள் சபையைச் சார்ந்த அருட்பணி. பீற்றர் இராஜநாயகம் அவர்களின் பாச மிகு தந்தை திரு. லீயோ செபமாலையாதன் அவர்கள் கடந்த 24.02.2015 அன்று பிரான்சில் காலமானார். அடிகளாருக்கும் அவரது குடும்பத்தினருக்கும் பாதுகாவலன் தனது அனுதாபங்களையும் செங்களையும் தெரிவித்து நிற்கிறது.

மறைசாட்சியம் கிறிஸ்தவத்தில்... (1ம் பக்கத் தொடர்ச்சி)

வில் யாழ். ஆயர் பேரருட்திருதோமஸ் சவுந்தரநாயகம் ஆண்டகை, குருமுதல்வர் அருட்பணியன்றின் ஞானப்பிரகாசம் அடிகள், மன்னார் மறைமாவட்டக் குருமுதல்வர் அருட்பணி விக்ரம் சோசை ஆகியோர் சிறப்பு அத்திகளாகக்

கலந்து உரையாற்றினார்கள். குருக்கள், அருட்சகோதரிகள், துறவிகள், குருமட மாணவர்கள், பொதுநிலையினர் ஆகிய நூற்றுக்கணக்கானோர் இவ் உரையைக் கேட்டுப் பயனடைந்தார்கள்.



முழுங்காவில் பங்கைச் சேர்ந்த மறையாசிரியர்களுக்கான பயிற்சி வகுப்பு கடந்த பெப்ரவரி மாதம் 13ம் திகதி தொடக்கம் 19ம் திகதி வரை முழுங்காவில் தூய வேளாங்கண்ணி ஆலயத்தில் நடைபெற்றது. தினமும் காலை 9.30 மணி முதல் மாலை 5.00 மணி வரை நடைபெற்ற இப்பயிற்சி வகுப்புகளை மறையாசிரியர் திரு. S. பிரான்சிஸ் சவுந்தரம் அவர்கள்

அருட்சகோதரி மேர்சி அவர்களின் துணையோடு நெறிப்படுத்தினார். ஒரு மறையாசிரியருக்குத் தேவையான எல்லா அம்சங்களையும் இந்நாட்களில் மறையாசிரியர்கள் தெளிவாக உள்வாங்கினார்கள். பங்குத்தந்தை அருட்பணி. S.M.P. ஆணத்தகுமார் அடிகள் இந்நிகழ்வை சிறப்பாக ஒழுங்கு செய்திருந்தார். தகவல்: அ. அன்னமேரி, மறை ஆசிரியர் மன்றச் செயலாளர்.



கிறிஸ்து பிறப்பு விழாவை முன்னிட்டு மார்ச்சு 25ம் திகதி நத்தார் பகிர் தல் நிகழ்வின் உட்பாக கிளி: புனித திரேசான் ஆலயத்தில் 35 குடும்பங்களுக்கு 1500 ரூபா பெறும திபான உலர் உணவு பங்கு மக்களால் வழங்கப்பட்டது.

'விழித்தெழு' குறும்பட வெளியீடு இயக்கம்: அருட்பணி ஸ்ரனி அன்ரனி அ.ம.தி

சமூக விழிப்புணர்வை ஏற்படுத்தும் நோக்கில் வெளியாக கலைஞர்கள் இணைந்து அமதி மூவிஸ் சார்பில் வெளியிடப்பட்ட 'விழித்தெழு' என்னும் குறும்பட வெளியீட்டு விழா தைமாதம் 25ம் திகதி வெளியாக தூய அந்தோனியார் ஆலய மண்டபத்தில் இடம்பெற்றது. இதனை அருட்பணி ஸ்ரனி அன்ரனி அ.ம.தி தயாரித்து இயக்கி வெளியிட்டுள்ளார்.

இவ்வெளியீட்டு விழாவின் முதன்மை விருந்தினராக அமதி களின் யாழ் மாகாண முதல்வர் அருட்பணி எட்வின் வசந்தராஜா அ.ம.தி அடிகளார் கலந்து கொண்டார். பள்ளிமுனை 'சங்கமம்' இசைக்குழுவின் இவ்வெளியீட்டு விழாவிற்கு மெருகூட்டினார். இக்குறும்படத்திற்கான நயப்புரையை அருட்பணி. கலாநிதி போல் ஹாகான்

வழங்கினார். இக்குறும்படமானது குடும்பத்தில் எவ்வாறு தொலைக்காட்சி குடும்ப உறவுகளைச் சீரழிக்கின்றது என்பதை மையப்படுத்தியதாக அமைந்துள்ளது.

இக் குறும்படத்தின் அறிமுக நிகழ்வு யாழ் மறைக்கல்வி நடுநிலையத்தில் இளைஞர், பொதுநிலையினர் ஆணைக்குழு இயக்குனர் அருட்பணி ம.வி.இ. இரவிச் சந்திரன் தலைமையில் 07.02.2015ல் இடம்பெற்றது. இதற்கு முதன்மை விருந்தினராக யாழ் மறைமாவட்ட ஆயர் அதி வந்தனைக்குரிய தோமஸ் சவுந்தரநாயகம் ஆண்டகை கலந்து கொண்டார். இந்நிகழ்வில் அருட்தந்தையர்கள், குருமடமாணவர்கள், பொதுநிலையினர் கலந்து சிறப்பித்தனர்.

தகவல்: மொரிஸ்

பிசப் சவுந்தரம் கம்பஸ் மூலம் பாரதியார் பல்கலைக் கழகத்தில் பட்டக் கல்வியை மேற்கொள்வோர் கவனத்திற்கு...

2015 - 2016 ஆம் ஆண்டுக்கான பதிவுகள் மேற்கொள்ளப்படத் தொடங்கியுள்ளன. இறுதித்தினம் 30 மார்ச் 2015 ஆகும்.

உட்கப் பட்டக் கல்வியை மட்டுமல்லாது அனைத்துப் பாடங்களுக்கும் குமான இளமாணி முதலாணிப் பட்டப் படிப்புகளை மேற்கொள்ள வசதிகள் செய்யப்பட்டுள்ளன. பாடக் குறிப்புகள் வழங்கப்படும். வகுப்புகள் எல்லாப் பாடங்களுக்கும் வழங்கப்பட மாட்டாது. உட்கப் பட்டக் கல்விக்கு மட்டும் வகுப்புகள் வழங்கப்படும்.

ஆங்கில மொழி மூலமான மேற்படி கற்கை நெறிகளுக்கு ஆங்கில மொழி மூலப் பாடக்குறிப்புகள் வழங்கப்படும். தமிழில் பரீட்சைகள் எழுதலாம் என்றாலும் ஆங்கில மொழி மூல கற்கை மேற்கொண்டதாகவே சான்றிதழ் வழங்கப்படும்.

இளமாணி பட்டக் கல்விக்காக ஓராண்டிற்கு 25 ஆயிரம் ரூபாவும், பரீட்சைக் கட்டணமாக 7500 ரூபாவும் அறவிடப்படும். முதலாணிப் பட்டக் கல்விக்கு ஓராண்டிற்கு 30 ஆயிரம் ரூபாவும்,

பரீட்சைக் கட்டணமாக 7500 ரூபாவும் பெற்றுக்கொள்ளப்படும். இவை தவிர வேறு எந்தக் கட்டணமும் அறவிடப்பட மாட்டாது.

தொடர்புகளுக்கு அருட்திரு சூபன் மரியாம்பிள்ளை இயக்குனர், பிசப் சவுந்தரம் கம்பஸ், 891 ஆஸ்பத்திரி வீதி, யாழ்ப்பாணம்.

தொலைபேசி 0212226085, 0779758015, மின்னஞ்சல் rmpillai01@gmail.com

TCNL Catholic News Agency ரி. சி. என். எல் கத்தோலிக்க செய்திச் சேவைகளை மின்னஞ்சல் மூலம் இலவசமாகப் பெற்றுக்கொள்ள...

ரி.சி.என்.எல் இணையத்தளம் மற்றும் ரி.சி.என்.எல் தொலைக்காட்சியின் இன்னுமொரு சேவையாக செய்திச் சேவையினை மின்னஞ்சல் மூலமாக ஒவ்வொரு வார

மும் அனுப்புகின்ற ஒரு பணியினை ஆரம்பிக்கவுள்ளோம். இந்த இலவச சேவையை பெற்றுக்கொள்ள விரும்புகின்றவர்கள்

தயவுசெய்து தங்களின் மின்னஞ்சல் முகவரியை tcnlnet.com என்ற மின்னஞ்சலுக்கு அனுப்புவைக்கவும். - அருள்திரு சூபன் மரியாம்பிள்ளை